

# انجینئری حساب

(جلد اول)

خالد خان یوسفزئی

جامعہ کامیٹ، اسلام آباد

khalidyoufazai@comsats.edu.pk



# عنوان

xi

دیاچہ

xiii

میری پہلی کتاب کا دیباچہ

1	درجہ اول سادہ تفرقی مساوات	1
2	1.1 نمونہ کشی	1.1
14	1.2 $y' = f(x, y)$ کا جیومیٹریائی مطلب۔ میدان کی سمت اور ترکیب پولر۔	1.2
23	1.3 قابل علیحدگی سادہ تفرقی مساوات	1.3
39	1.4 قطعی سادہ تفرقی مساوات اور جزو مکمل	1.4
51	1.5 خطی سادہ تفرقی مساوات۔ مساوات برنولی	1.5
68	1.6 عمودی خطوط کی نسلیں	1.6
72	1.7 ابتدائی قیمت تفرقی مساوات: حل کی وجودیت اور یکنائیت	1.7
79	2 درجہ دوم سادہ تفرقی مساوات	2
79	2.1 متجانس خطی دو درجہ تفرقی مساوات	2.1
95	2.2 مستقل عددی سروالے متجانس خطی سادہ تفرقی مساوات	2.2
110	2.3 تفرقی عامل	2.3
114	2.4 اسپرنگ سے جڑی کمیت کی آزادانہ ارتعاش	2.4
130	2.5 پولر کوئی مساوات	2.5
138	2.6 حل کی وجودیت اور یکنائی؛ وروسکی	2.6
147	2.7 غیر متجانس سادہ تفرقی مساوات	2.7
159	2.8 جبری ارتعاش۔ گمک	2.8
165	2.8.1 برقرار حال حل کا حیظ۔ عملی گمک	2.8.1
169	2.9 برقی ادوار کی نمونہ کشی	2.9
180	2.10 مقدار معلوم بدلنے کے طریقے سے غیر متجانس خطی سادہ تفرقی مساوات کا حل	2.10

187	3	بلند درجی خطی سادہ تفرقی مساوات
187	3.1	متجانس خطی سادہ تفرقی مساوات
198	3.2	مستقل عددی سروالے متجانس خطی سادہ تفرقی مساوات
207	3.3	غیر متجانس خطی سادہ تفرقی مساوات
210	3.4	مقدار معلوم بدلنے کے طریقے سے غیر متجانس خطی سادہ تفرقی مساوات کا حل
219	4	نظام تفرقی مساوات
220	4.1	قالب اور سمتیہ کے بنیادی حقائق
229	4.2	سادہ تفرقی مساوات کے نظام بطور انجینئری مسائل کے نمونے
243	4.3	نظریہ نظام سادہ تفرقی مساوات اور ورسکی
244	4.3.1	خطی نظام
248	4.4	مستقل عددی سروالے نظام۔ سطح مرحلہ کی ترکیب
265	4.5	نقطہ فاصل کے جانچ پڑتال کا مسئلہ معیار۔ استحکام
273	4.6	کفنی تراکیب برائے غیر خطی نظام
282	4.6.1	سطح حرکت پر ایک درجی مساوات میں متبادلہ
290	4.7	سادہ تفرقی مساوات کے غیر متجانس خطی نظام
291	4.7.1	نامعلوم عددی سر کی ترکیب
299	5	طافقی تسلسل سے سادہ تفرقی مساوات کا حل۔ اعلیٰ تفاعل
300	5.1	ترکیب طافقی تسلسل
315	5.2	لیونڈر مساوات۔ لیونڈر کثیر رکنی
332	5.3	مبسوط طافقی تسلسل۔ ترکیب فرونیوس
337	5.3.1	عملی استعمال
351	5.4	مساوات۔ بیسل اور بیسل تفاعل
366	5.5	بیسل تفاعل کی دوسری قسم۔ عمومی حل
372	5.6	قائمہ الزاویہ تفاعل کا سلسلہ
378	5.7	مسئلہ شیورم لیوویل
385	5.8	قائمیت لیونڈر کثیر رکنی اور بیسل تفاعل
395	6	لاپلاس متبادلہ
396	6.1	لاپلاس بدل۔ الٹ لاپلاس بدل۔ خطیت
405	6.2	تفرقات اور کلمات کے لاپلاس بدل۔ سادہ تفرقی مساوات
417	6.3	$s$ محور پر منتقلی، $t$ محور پر منتقلی، اکائی سیڑھی تفاعل
437	6.4	ڈیراک ڈیلٹائی تفاعل۔ اکائی ضرب تفاعل۔ جزوی کسری پھیلاؤ
454	6.5	الچھاؤ
463	6.6	لاپلاس بدل کی مکمل اور تفرق۔ متغیر عددی سروالے سادہ تفرقی مساوات
471	6.7	تفرقی مساوات کے نظام

479	6.8	لاپلاس بدل کے عمومی کیلے
483	7	خطی الجبرا: سمتیات
483	7.1	غیر سمتیات اور سمتیات
485	7.2	سمتیہ کے اجزاء
491	7.3	سمتیات کا مجموعہ، غیر سمتی کے ساتھ ضرب
499	7.4	سمتی فضا۔ خطی تابعیت اور غیر تابعیت
505	7.5	اندرونی ضرب (ضرب نقطہ)
518	7.6	اندرونی ضرب فضا
520	7.7	سمتی ضرب
522	7.8	اجزاء کی صورت میں سمتی ضرب
533	7.9	غیر سمتی سہ ضرب اور دیگر متعدد ضرب
541	8	خطی الجبرا: قالب، سمتیہ، مقطع۔ خطی نظام
542	8.1	قالب اور سمتیات۔ مجموعہ اور غیر سمتی ضرب
552	8.2	قابلی ضرب
558	8.2.1	تبدیلی محل
570	8.3	خطی مساوات کے نظام۔ گاوسی اسقاط
582	8.3.1	صف زینہ دار صورت
590	8.4	خطی غیر تابعیت۔ درجہ قالب۔ سمتی فضا
604	8.5	خطی نظام کے حل: وجودیت، یکتا
610	8.6	دو درجہ اور تین درجہ مقطع قالب
613	8.7	مقطع۔ قاعدہ کریبر
629	8.8	معکوس قالب۔ گاوس جارڈن اسقاط
644	8.9	سمتی فضا، اندرونی ضرب، خطی تبادلہ
661	9	خطی الجبرا: امتیازی قدر مسائل قالب
662	9.1	امتیازی قدر مسائل قالب۔ امتیازی اقدار اور امتیازی سمتیات کا حصول
672	9.2	امتیازی مسائل کے چند استعمال
680	9.3	تشاکلی، مخرف تشاکلی اور قائمہ الزاویہ قالب
687	9.4	امتیازی اساس، وتری بنانا، دو درجہ صورت
700	9.5	مخلوط قالب اور مخلوط صورتیں
711	10	سمتی تفرقی علم الاحصاء۔ سمتی تفاعل
711	10.1	غیر سمتی میدان اور سمتی میدان
713	10.2	سمتی علم الاحصاء
720	10.3	منحنی
726	10.4	لمبائی قوس
733	10.5	مماس، انحناء اور مروڑ
738	10.6	سمتی رفتار اور اسراع

745 . . . . .	10.7	زنجیری ترکیب اور متعدد متغیرات کے تفاعل کا اوسط قیمت مسئلہ
751 . . . . .	10.8	سمتی تفرق، غیر سمتی میدان کی ڈھلوان
764 . . . . .	10.9	تبادل محدودی نظام اور تبادل ارکان سمتیات
769 . . . . .	10.10	سمتی میدان کی پھیلاؤ
777 . . . . .	10.11	سمتی تفاعل کی گردش
781 . . . . .	11	سمتی تکمیلی علم الاحصاء تکمیل کے مسئلے
782 . . . . .	11.1	خطی تکمیل
787 . . . . .	11.2	خطی تکمیل کا حل
796 . . . . .	11.3	دوہرہ تکمیل
810 . . . . .	11.4	دوہرہ تکمیل کا خطی تکمیل میں تبادلہ
820 . . . . .	11.5	سطحیں
825 . . . . .	11.6	مماسی سطح۔ بنیادی صورت اول۔ رقبہ
837 . . . . .	11.7	سطحی تکمیل
845 . . . . .	11.8	تہرہ تکمیل۔ گاؤس کا مسئلہ پھیلاؤ
850 . . . . .	11.9	مسئلہ پھیلاؤ کے نتائج اور استعمال
861 . . . . .	11.10	مسئلہ سٹوکس
866 . . . . .	11.11	مسئلہ سٹوکس کے نتائج اور عملی استعمال
869 . . . . .	11.12	راہ سے آزاد خطی تکمیل
883 . . . . .	12	فوریئر تسلسل
884 . . . . .	12.1	دوری تفاعل، تکوینی تسلسل
889 . . . . .	12.2	فوریئر تسلسل۔ یولر کلیات
902 . . . . .	12.3	اختیاری دوری عرصہ والے تفاعل
907 . . . . .	12.4	جفت اور طاق تفاعل
916 . . . . .	12.5	نصف حلقہ الساع
923 . . . . .	12.6	فوریئر عددی سرکا بغیر تکمیل حصول
931 . . . . .	12.7	جبری ارتعاش
936 . . . . .	12.8	تقریب بذریعہ تکوینی کثیر رکنی۔ مکعب خلل
940 . . . . .	12.9	فوریئر تکمیل
953 . . . . .	13	جزوی تفرقی مساوات
953 . . . . .	13.1	بنیادی تصورات
958 . . . . .	13.2	نمونہ کشی: ارتعاش پذیر تار۔ یک بعدی مساوات موج
960 . . . . .	13.3	علیحدگی متغیرات (ترکیب ضرب)
973 . . . . .	13.4	مساوات موج کا دالو بیچ حل
979 . . . . .	13.5	یک بعدی بہاؤ حرارت
987 . . . . .	13.6	لاقتناہی لمبائی کی سلاخ میں بہاؤ حرارت

993 . . . . .	13.7 نمونہ کشی: ارتعاش پذیر جھلی۔ دوابعادی مساوات موج
996 . . . . .	13.8 مستطیل جھلی
1006 . . . . .	13.9 قطبی محدود میں لاپلاس
1010 . . . . .	13.10 دائری جھلی۔ مساوات بیسل
1018 . . . . .	13.11 مساوات لاپلاس۔ نظریہ محلی قوت
1024 . . . . .	13.12 کروی محدود میں مساوات لاپلاس۔ مساوات لیہ منڈر
1030 . . . . .	13.13 لاپلاس تبادلہ برائے جزوی تفرقی مساوات
1037 . . . . .	14 مخلوط اعداد۔ مخلوط تحلیل تفاعل
1038 . . . . .	14.1 مخلوط اعداد
1047 . . . . .	14.2 مخلوط اعداد کی قطبی صورت۔ تکنیکی عدم مساوات
1054 . . . . .	14.3 مخلوط سطح میں مختصات اور خطے
1059 . . . . .	14.4 مخلوط تفاعل۔ حد۔ تفرق۔ تحلیل تفاعل
1067 . . . . .	14.5 کوشی ریمان مساوات۔ لاپلاس مساوات
1078 . . . . .	14.6 ناطق تفاعل۔ جذر
1084 . . . . .	14.7 قوت نمائی تفاعل
1089 . . . . .	14.8 تکنیکی اور بذلولی تفاعل
1095 . . . . .	14.9 لوگار تھم۔ عمومی طاقت
1103 . . . . .	15 محافظ زاویہ نقشہ کشی
1104 . . . . .	15.1 نقشہ کشی
1116 . . . . .	15.2 محافظ زاویہ نقشہ
1125 . . . . .	15.3 خطی کسری تبادلہ
1129 . . . . .	15.4 مخصوص خطی کسری تبادلہ
1138 . . . . .	15.5 نقشہ زیر دیگر تفاعل
1149 . . . . .	15.6 ریمان سطحیں
1157 . . . . .	16 مخلوط کمالات
1157 . . . . .	16.1 مخلوط مستوی میں خطی مکمل
1168 . . . . .	16.2 مخلوط خطی مکمل کی خواص
1172 . . . . .	16.3 کوشی کا مسئلہ مکمل
1184 . . . . .	16.4 خطی مکمل کی قیمت کا حصول بذریعہ غیر قطعی مکمل
1189 . . . . .	16.5 کوشی کا کلیہ مکمل
1194 . . . . .	16.6 تحلیل تفاعل کے تفرق
1201 . . . . .	17 ترتیب اور تسلسل
1201 . . . . .	17.1 ترتیب
1208 . . . . .	17.2 تسلسل
1213 . . . . .	17.3 کوشی اصول مرکزیت برائے ترتیب اور تسلسل

1220 . . . . .	یک سر حقیقی ترتیب۔ لمینٹز آزمائش برائے حقیقی تسلسل	17.4
1225 . . . . .	تسلسل کی مرکزیت اور انفرج کی آزمائشیں	17.5
1236 . . . . .	تسلسل پر اعمال	17.6
1243	18 حلقہ تسلسل، ٹیلر تسلسل اور لوگوں تسلسل	
1243 . . . . .	18.1 حلقہ تسلسل	
1256 . . . . .	18.2 حلقہ تسلسل کی روپ میں تفاعل	
1263 . . . . .	18.3 ٹیلر تسلسل	
1268 . . . . .	18.4 بنیادی تفاعل کے ٹیلر تسلسل	
1274 . . . . .	18.5 حلقہ تسلسل حاصل کرنے کے عملی تراکیب	
1281 . . . . .	18.6 یکساں استتار	
1294 . . . . .	18.7 لوگوں تسلسل	
1303 . . . . .	18.8 لامتناہی پر تحلیل پذیری۔ صفر اور ندرت	
1317	19 مکمل بذریعہ ترکیب بقیہ	
1317 . . . . .	19.1 بقیہ	
1324 . . . . .	19.2 مسئلہ بقیہ	
1329 . . . . .	19.3 حقیقی مکمل بذریعہ مسئلہ بقیہ	
1337 . . . . .	19.4 حقیقی مکمل کے دیگر اقسام	
1345	20 مخلوط تحلیل تفاعل اور نظریہ مخفی تودہ	
1346 . . . . .	20.1 ساکن برقی سکون	
1352 . . . . .	20.2 دو بعدی بہا و سیال	
1361 . . . . .	20.3 ہارمونیک تفاعل کے عمومی خواص	
1366 . . . . .	20.4 پوسوں کلیہ مکمل	
1373	21 خطی الجبرا کے اعدادی تراکیب	
1373 . . . . .	21.1 خطی مساوات کا نظام۔ گاوسی اسقاط، معکوس قالب	
1383 . . . . .	21.2 خطی مساوات کا نظام: حل بذریعہ اعادہ	
1391 . . . . .	21.3 خطی مساوات کا نظام: بدخوئی	
1395 . . . . .	21.4 ترکیب کمتر مربع	
1401 . . . . .	21.5 قالب کے امتیازی اقدار کی شمول	
1410 . . . . .	21.6 امتیازی اقدار کا حصول بذریعہ اعادہ	
1415	22 اعدادی تراکیب برائے تفرقی مساوات	
1415 . . . . .	22.1 یک درجہ تفرقی مساوات کے اعدادی تراکیب	
1426 . . . . .	22.2 دو درجہ تفرقی مساوات کے اعدادی تراکیب	
1433 . . . . .	22.3 اعدادی تراکیب برائے بیضوی جزوی تفرقی مساوات	



1436	22.3.1	مسئلہ ڈرشلے
1439	22.3.2	بدلتی رخ خفی ترکیب
1446	22.4	مسئلہ نیومن اور مخلوط سرحدی قیمت مسئلہ۔ غیر منظم سرحد
1453	22.5	اعدادی تراکیب برائے قطع مکانی مساوات
1462	22.6	اعدادی تراکیب برائے قطع زائد مساوات
1467	23	اعدادی تجزیہ
1468	23.1	خلل اور غلطیاں۔ کمپیوٹر
1470	23.2	دہرانے سے مساوات کا حل
1482	23.3	متناہی فرق
1488	23.4	باہمی تحریف
1497	23.5	لچکدار منحنیات
1504	23.6	اعدادی مکمل اور تفرق
1516	23.7	مقارب اتساع
1529	ا	اضافی ثبوت
1533	ب	مفید معلومات
1533	1.ب	اعلیٰ تفاعل کے مساوات

## میری پہلی کتاب کا دیباچہ

گزشتہ چند برسوں سے حکومتِ پاکستان اعلیٰ تعلیم کی طرف توجہ دے رہی ہے جس سے ملک کی تاریخ میں پہلی مرتبہ اعلیٰ تعلیمی اداروں میں تحقیق کا رجحان پیدا ہوا ہے۔ امید کی جاتی ہے کہ یہ سلسلہ جاری رہے گا۔

پاکستان میں اعلیٰ تعلیم کا نظام انگریزی زبان میں رائج ہے۔ دنیا میں تحقیقی کام کا بیشتر حصہ انگریزی زبان میں ہی چھپتا ہے۔ انگریزی زبان میں ہر موضوع پر لاتعداد کتابیں پائی جاتی ہیں جن سے طلبہ و طالبات استفادہ کرتے ہیں۔

ہمارے ملک میں طلبہ و طالبات کی ایک بہت بڑی تعداد بنیادی تعلیم اردو زبان میں حاصل کرتی ہے۔ ان کے لئے انگریزی زبان میں موجود مواد سے استفادہ کرنا تو ایک طرف، انگریزی زبان از خود ایک رکاوٹ کے طور پر ان کے سامنے آتی ہے۔ یہ طلبہ و طالبات ذہین ہونے کے باوجود آگے بڑھنے اور قوم و ملک کی بھرپور خدمت کرنے کے قابل نہیں رہتے۔ ایسے طلبہ و طالبات کو اردو زبان میں نصاب کی اچھی کتابیں درکار ہیں۔ ہم نے قومی سطح پر ایسا کرنے کی کوئی خاطر خواہ کوشش نہیں کی۔

میں برسوں تک اس صورت حال کی وجہ سے پریشانی کا شکار رہا۔ کچھ کرنے کی نیت رکھنے کے باوجود کچھ نہ کر سکتا تھا۔ میرے لئے اردو میں ایک صفحہ بھی لکھنا ناممکن تھا۔ آخر کار ایک دن میں نے اپنی اس کمزوری کو کتاب نہ لکھنے کا جواز بنانے سے انکار کر دیا اور یوں یہ کتاب وجود میں آئی۔

یہ کتاب اردو زبان میں تعلیم حاصل کرنے والے طلبہ و طالبات کے لئے نہایت آسان اردو میں لکھی گئی ہے۔ کوشش کی گئی ہے کہ اسکول کی سطح پر نصاب میں استعمال ہونے والے تکنیکی الفاظ ہی استعمال کئے جائیں۔ جہاں ایسے الفاظ موجود نہ تھے وہاں روزمرہ میں استعمال ہونے والے الفاظ چنے گئے۔ تکنیکی الفاظ کی چٹائی کے وقت اس بات کا دہان رکھا گیا کہ ان کا استعمال دیگر مضامین میں بھی ممکن ہو۔

کتاب میں بین الاقوامی نظام اکائی استعمال کی گئی ہے۔ اہم متغیرات کی علامتیں وہی رکھی گئی ہیں جو موجودہ نظام تعلیم کی نصابی کتابوں میں رائج ہیں۔ یوں اردو میں لکھی اس کتاب اور انگریزی میں اسی مضمون پر لکھی کتاب پڑھنے والے طلبہ و طالبات کو ساتھ کام کرنے میں دشواری نہیں ہوگی۔

امید کی جاتی ہے کہ یہ کتاب ایک دن خالصتاً اردو زبان میں انجینئرنگ کی نصابی کتاب کے طور پر استعمال کی جائے گی۔ اردو زبان میں برقی انجینئرنگ کی مکمل نصاب کی طرف یہ پہلا قدم ہے۔

اس کتاب کے پڑھنے والوں سے گزارش کی جاتی ہے کہ اسے زیادہ سے زیادہ طلبہ و طالبات تک پہنچانے میں مدد دیں اور انہیں جہاں اس کتاب میں غلطی نظر آئے وہ اس کی نشاندہی میری ای۔ میل پر کریں۔ میں ان کا نہایت شکر گزار ہوں گا۔

اس کتاب میں تمام غلطیاں مجھ سے ہی سرزد ہوئی ہیں البتہ انہیں درست کرنے میں بہت لوگوں کا ہاتھ ہے۔ میں ان سب کا شکریہ ادا کرتا ہوں۔ یہ سلسلہ ابھی جاری ہے اور مکمل ہونے پر ان حضرات کے تاثرات یہاں شامل کئے جائیں گے۔

میں یہاں کامیٹ یونیورسٹی اور ہائر ایجوکیشن کمیشن کا شکریہ ادا کرنا چاہتا ہوں جن کی وجہ سے ایسی سرگرمیاں ممکن ہوئیں۔

خالد خان یوسفزئی

28 اکتوبر 2011



## باب 23

### اعدادی تجزیہ

انجینئری حساب کا نتیجہ آخر کار اعدادی ہوتا ہے لہذا انجینئری طالب علم کے لئے بنیادی اعدادی تراکیب<sup>1</sup> جاننا ضروری ہیں جن کی مدد سے دیے گئے مواد سے اعدادی جوابات اخذ کرنا ممکن ہو۔

بعض اوقات نظریہ سے حاصل کردہ جوابات عملاً قابل استعمال نہیں ہوتے ہیں، مثلاً ایک درجی خطی تفرقی مساوات کے حل کا تکمیلی کلیہ (حصہ 1.5)، خطی الجبرائی مساوات کے نظام کا مقطع کی مدد سے حل بذریعہ قاعدہ کریمر (حصہ 8.7)۔ کئی بار نظریہ صرف حل کی وجوہیت کی یقین دہانی کرتا ہے لیکن اصل حل حاصل کرنے کے بارے میں کوئی مدد فراہم نہیں کرتا ہے۔

اعدادی تراکیب کی اہمیت کمپیوٹر کی ایجاد کی نظر ہے۔ ہم ان تراکیب کے نظریہ اور عملی استعمال پر غور کریں گے۔ تجزیہ خلل<sup>2</sup> پر بھی غور کیا جائے گا جو اعدادی تراکیب میں زیادہ اہمیت کے حامل ہے۔

---

numerical methods<sup>1</sup>  
error analysis<sup>2</sup>

## 23.1 خلل اور غلطیاں۔ کمپیوٹر

چونکہ اعدادی تراکیب میں متناہی تعداد کے اعداد استعمال کرتے ہوئے متناہی تعداد کے چال کے بعد جواب حاصل کیا جاتا ہے لہذا یہ تراکیب متناہی چال<sup>3</sup> ہیں جو اصل (نا معلوم) بالکل درست حل کی تخمین<sup>4</sup> پیش کرتے ہیں ماسوائے ان چند صورتوں میں جب اصل جواب کافی سادہ ناطق عدد ہو اور ہم کوئی ایسا اعدادی ترکیب استعمال کریں جو یہی بالکل درست جواب فراہم کرتا ہو۔

اگر کسی مقدار کی اندازاً قیمت  $a^*$  ہو اور اس کی اصل قیمت  $a$  ہو تب فرق  $\epsilon = a^* - a$  کو  $a^*$  کا حتمی خلل یا مختصراً  $a^*$  کا خلل<sup>5</sup> کہتے ہیں۔ یوں

$$a^* = a + \epsilon \quad \text{خلل} + \text{اصل قیمت} = \text{تخمین}$$

ہو گا۔  $a^*$  کی اضافی خلل<sup>6</sup>  $\epsilon_r$  کی تعریف درج ذیل ہے۔

$$\epsilon_r = \frac{\epsilon}{r} = \frac{a^* - a}{a} = \frac{\text{خلل}}{\text{اصل قیمت}} \quad (a \neq 0)$$

ظاہر ہے اگر  $|\epsilon|$  کی قیمت  $|a^*|$  کی قیمت سے بہت کم ہو تب  $\epsilon_r \approx \frac{\epsilon}{a^*}$  ہو گا۔ ہم ایک نئی مقدار  $\gamma = a - a^* = -\epsilon$  متعارف کرتے ہیں جس کو ہم درستگی<sup>7</sup> کہیں گے۔ یوں

$$a = a^* + \gamma \quad \text{درستگی} + \text{تخمین} = \text{اصل قیمت}$$

ہو گا۔ آخر میں  $a^*$  کی حد خلل<sup>9</sup> سے مراد عدد  $\beta$  ہے جس کی تعریف درج ذیل ہے۔

$$|a^* - a| \leq \beta \implies |\epsilon| \leq \beta$$

خلل کی تین قسمیں تجربی خلل، قطع چال خلل اور تعداد اعداد خلل ہیں۔ تجربی خلل<sup>10</sup> سے مراد مواد میں خلل ہے (جو تجربی ناپ کی وجہ سے ہو سکتے ہیں)۔ بالکل درست جواب تک پہنچنے کی خاطر متناہی (یا لامتناہی) تعداد کے حسابی

<sup>3</sup> finite processes

<sup>4</sup> approximation

<sup>5</sup> error

<sup>6</sup> relative error

<sup>7</sup> correction

<sup>8</sup> بعض اوقات خلل کی تعریف  $\gamma = -\epsilon$  لی جاتی ہے۔ آپ کسی ایک تعریف کو تسلیم کرتے ہوئے آگے بڑھ سکتے ہیں۔ ہم خلل کی تعریف  $\epsilon$  لیں گے۔

<sup>9</sup> error bound

<sup>10</sup> Experimental errors

چال (قدم) درکار ہوں گے۔ حقیقت میں کسی خاص تعداد کے چال بعد حساب روک دیا جاتا ہے اور یوں قطع چال خلل<sup>11</sup> پیدا ہو گا۔ ہر قدم پر حساب کے دوران کمپیوٹر متناہی تعداد کے اعداد استعمال کرتے ہوئے کمتر ہندسہ سے کم قیمتوں کو رد کرتا ہے جس سے تعداد ہندسہ خلل<sup>12</sup> پیدا ہو گا جس پر ہم اب غور کرتے ہیں۔

اعشاری نظام میں ہر عدد کو متناہی یا لامتناہی تعداد کے اعشاری ہندسوں سے ظاہر کیا جاتا ہے۔ کمپیوٹر لامتناہی تعداد کے ہندسوں کو ذخیرہ نہیں کر سکتا ہے لہذا کمپیوٹر استعمال کرتے ہوئے کسی بھی عدد کو متناہی تعداد کی ہندسوں سے ظاہر کیا جاتا ہے۔ ان اعداد کو دو طریقوں سے کمپیوٹر میں ذخیرہ کیا جاتا ہے۔ مقررہ نقطہ<sup>13</sup> نظام میں نقطہ اعشاریہ کے بعد مقررہ تعداد کے ہندسے پائے جاتے ہیں مثلاً 35.143 ، 5.000 ، 0.076 جبکہ غیر مقررہ نقطہ<sup>14</sup> نظام میں ملحوظ ہندسوں<sup>15</sup> کی تعداد متعین ہوتی ہے مثلاً  $0.6723 \times 10^2$  ،  $-0.2354 \times 10^{-4}$  اور  $0.1000 \times 10^1$ ۔ جہاں ملحوظ ہندسوں کی تعداد چار ہے۔ عدد  $c$  کے ملحوظ ہندسہ سے مراد  $c$  کا ہر ہندسہ ہے ماسوائے پہلا غیر صفر عدد کی بائیں جانب صفر جو اعشاریہ کا مقام تعین کرتا ہو۔ (یوں اس کے علاوہ ہر صفر بھی  $c$  کا ملحوظ ہندسہ ہو گا۔) مثال کے طور پر 5420 ، 1.340 اور 0.001460 میں سے ہر ایک میں چار ملحوظ ہندسے<sup>16</sup> ہیں۔

تعداد ہندسہ خلل کا قاعدہ اب بیان کرتے ہیں۔ ( $k$  ملحوظ ہندسوں تک قطع کرنے کی تعریف بھی یہی ہے پس اس میں ہندسہ کی جگہ ملحوظ ہندسہ پر کریں۔)

$k + 1$  والے ہندسہ اور اس کے بعد تمام ہندسوں کو رد کریں۔ اگر رد شدہ عدد مقام  $k$  کی اکائی کی نصف سے کم ہو تب مقام  $k$  پر ہندسہ کو تبدیل نہ کریں ("گھٹانا")۔ اگر رد شدہ عدد مقام  $k$  کی اکائی کی نصف سے زیادہ ہو تب مقام  $k$  کی ہندسے کے ساتھ 1 جمع کریں ("بڑھانا")۔ اگر رد شدہ عدد مقام  $k$  کی اکائی کا نصف ہو تب اگر مقام  $k$  کا ہندسہ طاق ہو تب اس کو بڑھا کر جفت بنائیں۔ (مثال کے طور پر 3.45 اور 3.55 کو اعشاریہ کے بعد ایک ہندسہ تک قطع کرتے ہوئے بالترتیب 3.4 اور 3.6 حاصل ہو گا۔)

اس قاعدہ کا آخری حصہ یقینی بناتا ہے کہ عدد کا کمتر حصہ رد کرتے ہوئے اوسطاً برابر مرتبہ عدد بڑھایا اور گھٹایا جاتا ہے۔

<sup>11</sup> Truncation error

<sup>12</sup> rounding error

<sup>13</sup> fixed point

<sup>14</sup> floating point

<sup>15</sup> significant digits

<sup>16</sup> ایسا جدول جو  $k$  ملحوظ ہندسے دیتا ہو میں، جب تک کہا جاتا ہے کہ ایسا نہیں ہے، ہم فرض کرتے ہیں کہ دیا گیا عدد  $a^*$  بالکل درست قیمت  $a$  سے آخری ہندسے کی  $\pm 0.5$  اکاپاں مختلف ہو سکتا ہے۔ مثال کے طور پر اگر  $a = 1.1996$  ہو تب چار ملحوظ ہندسوں کا جدول  $a^* = 1.200$  دے گا۔

اگر ہم 1.2535 کو 3، 2 اور 1 اشاریہ تک قطع کریں تب ہمیں بالترتیب 1.254، 1.25 اور 1.3 حاصل ہو گا لیکن، بغیر مزید معلومات کے، 1.25 کو ایک اشاریہ تک قطع کرنے سے ہمیں 1.2 ملتا ہے۔

تعداد ہندسہ خلل کی وجہ سے کوئی بھی حساب مکمل غلط ہو سکتا ہے۔ عموماً چال کی تعداد بڑھانے سے یہ خلل بڑھتا ہے۔ یوں حسابی پروگرام کو اس خلل کی نقطہ نظر سے دیکھنا ضروری ہو گا اور اس خلل کو کم سے کم کرنا لازم ہو گا۔

## 23.2 دہرانے سے مساوات کا حل

ہمیں عموماً مساوات

$$(23.1) \quad f(x) = 0$$

کے حل درکار ہوتے ہیں یعنی ایسے عدد  $X_0$  کہ  $f(X_0)$  صفر کے برابر ہو جہاں  $f$  دیا گیا تفاعل ہے۔ مثال کے طور پر  $\cosh x = \sec x$ ،  $\tan x = x$ ،  $\sin x = 0.5x$ ،  $x^3 + x = 1$ ،  $x^2 - 3x + 2 = 0$  اور  $\cosh x \cos x = -1$  کو مساوات 23.1 کی صورت میں لکھا جاسکتا ہے۔ ان میں پہلے دو میں  $f$  کثیر رکنی ہے لہذا یہ دونوں الجبرائی مساوات<sup>17</sup> ہیں جن کے حل کو جذر<sup>18</sup> کہتے ہیں۔ باقی ماوردائی مساوات<sup>19</sup> ہیں جن میں ماوردائی تفاعل استعمال ہوئے ہیں۔ حقیقتاً صرف انتہائی سادہ صورتوں میں مکمل درست حل نکالنے والے کلیات موجود ہوں گے۔ عموماً دہرانے کی ترکیب یا دیگر تراکیب سے اصل حل کا تخمینہ حاصل کریں گے۔

اعدادی دہرانے کے طریقہ میں ہم اختیاری  $x_0$  منتخب کرتے ہوئے درج ذیل روپ کلیہ

$$(23.2) \quad x_{n+1} = g(x_n) \quad (n = 0, 1, 2, \dots)$$

سے، بار بار حل کرتے ہوئے، ترتیب  $x_0, x_1, x_2, \dots$  حاصل کرتے ہیں جہاں  $g$  کسی ایسے وقفہ پر معین ہے جس پر  $x_0$  پایا جاتا ہو اور  $g$  کا حلقہ اسی وقفہ پر ہے۔ یوں ہم یک بعد دیگرے  $x_1 = g(x_0)$ ،  $x_2 = g(x_1)$ ،  $x_3 = g(x_2)$ ، ... حاصل کرتے ہیں۔

اس حصہ میں دائرہ کار اور حلقہ  $g(x)$  دونوں حقیقی لکیر پر ہوں گے۔ زیادہ عمومی معامہ میں  $x$  یا  $g$  اور یا دونوں سمتیات ہو سکتے ہیں۔

<sup>17</sup> algebraic equations

<sup>18</sup> roots

<sup>19</sup> transcendental equations



دہرانے کے تراکیب اعدادی تجزیہ کے لئے انتہائی اہم ہیں۔

مساوات 23.1 کو حل کرنے کے لئے دہرانے کے تراکیب کئی طریقوں سے حاصل کیے جاسکتے ہیں۔ ہم ان میں سے تین خصوصاً اہم طریقوں پر غور کرتے ہیں۔

### الجبرائی تبادل

ہم مساوات 23.1 کو الجبرائی طور پر تبدیل کرتے ہوئے درج ذیل روپ حاصل کر سکتے ہیں

$$(23.3) \quad x = g(x)$$

جو مساوات 23.2 کی روپ میں ہے۔ مساوات 23.3 کے حل کو  $g$  کا مقررہ نقطہ<sup>20</sup> کہتے ہیں۔ دیے گئے مساوات 23.1 کے کئی مطابقتی مساوات 23.3 ہو سکتے ہیں جن کے ترتیب  $x_0, x_1, \dots$  مختلف (اور  $x_0$  کے تابع) ہوں گے۔ انہیں ایک سادہ مثال دیکھتے ہیں جس میں یہ حقائق ابھر کر سامنے آتے ہیں۔

مثال 23.1: دہرانے کی ترکیب

مساوات  $f(x) = x^2 - 3x + 1 = 0$  کے لئے دہرانے کی ترکیب عمل میں لائیں۔ چونکہ ہمیں اس مساوات کے حل

$$x = 1.5 \pm \sqrt{1.25}, \quad x_1 = 2.618034, \quad x_2 = 0.381966$$

معلوم ہیں، ہم دہرانے کے عمل کے دوران خلل کا رویہ دیکھ سکتے ہیں۔ ہم دیے گئے مساوات سے



$$(23.4) \quad x = g_1(x) = \frac{1}{3}(x^2 + 1) \implies x_{n+1} = \frac{1}{3}(x_n^2 + 1)$$

لکھ سکتے ہیں۔ یوں  $x_0 = 1$  منتخب کرتے ہوئے ہمیں درج ذیل ترتیب ملتی ہے

$$x_0 = 1.000, \quad x_1 = 0.667, \quad x_2 = 0.481, \quad x_3 = 0.411, \quad x_4 = 0.390, \dots$$

جو چھوٹے جذر کی طرف گامزن ہے (شکل 23.1-الف)۔ اگر ہم  $x_0 = 3.000$  منتخب کریں تب درج ذیل ملتا ہے

$$x_0 = 3.000, \quad x_1 = 3.333, \quad x_2 = 4.037, \quad x_3 = 5.766, \quad x_4 = 11.414, \dots$$



شکل 23.1: اشکال برائے مثال 23.1

جو منفرد ترتیب ہے (شکل 23.1-الف)۔ دی گئی مساوات سے درج ذیل بھی حاصل کیا جاسکتا ہے۔

$$(23.5) \quad x = g_2(x) = 3 - \frac{1}{x} \implies x_{n+1} = 3 - \frac{1}{x_n}$$

اب  $x_0$  منتخب کرتے ہوئے

$$x_0 = 1.000, \quad x_1 = 2.000, \quad x_2 = 2.500, \quad x_3 = 2.600, \quad x_4 = 2.615, \dots$$

حاصل ہوتا ہے جو بڑے جذر کی طرف گامزن ترتیب ہے (شکل 23.1-ب)۔ اسی طرح  $x_0 = 3$  منتخب کرتے ہوئے

$$x_0 = 3.000, \quad x_1 = 2.667, \quad x_2 = 2.625, \quad x_3 = 2.619, \quad x_4 = 2.618, \dots$$

حاصل ہوتا ہے (شکل 23.1-ب)۔ شکل کو دیکھ کر واضح ہوتا ہے کہ مرکوزیت اس صورت ہوگی جب حل کی پڑوس میں منحنی  $g(x)$  کی ڈھلوان سیدھے خط  $y = x$  کی ڈھلوان سے کم ہو۔ ہم اب دیکھتے ہیں کہ مرکوزیت کے لئے  $|g'(x)| < 1$  کی شرط کافی ہے (جہاں خط  $y = x$  کی ڈھلوان  $y' = 1$  ہے)۔ □

اگر  $x_0$  کا مطابقتی مساوات 23.2 سے حاصل کردہ ترتیب  $x_0, x_1, \dots$  مرکوز ہو تب ہم کہتے ہیں کہ مساوات 23.2 میں دی گئی دہرانے کی ترکیب موثر ہے۔

ارتکاز کے لئے کافی شرط درج ذیل مسئلہ پیش کرتا ہے جس کے کئی اہم عملی استعمال پائے جاتے ہیں۔

مسئلہ 23.1: (ارتکاز)

فرض کریں کہ  $x = g(x)$  کا حل  $x = s$  ہے اور فرض کریں کہ کسی ایسے وقفہ  $J$ ، جس میں  $s$  پایا جاتا ہو، پر  $g(x)$  کا استمراری تفرق پایا جاتا ہے۔ اب اگر  $J$  میں  $|g'(x)| \leq \alpha < 1$  ہو تب مساوات 23.2 میں دی گئی دہرانے کی ترکیب  $J$  میں ہر  $x_0$  کے لئے مرکب ہوگی۔

ثبوت: تفرقی علم الاحصاء کے مسئلہ اوسط قیمت کے تحت  $x$  اور  $s$  کے درمیان ایسا  $\zeta$  پایا جائے گا جو درج ذیل کو مطمئن کرے گا،

$$g(x) - g(s) = g'(\zeta)(x - s)$$

جہاں  $x$  وقفہ  $J$  میں پایا جاتا ہے۔ چونکہ  $g(s) = s$  اور  $x_1 = g(x_0)$ ،  $x_2 = g(x_1)$ ، ... ہیں لہذا ہمیں درج ذیل ملتا ہے۔

$$\begin{aligned} |x_n - s| &= |g(x_{n-1}) - g(s)| = |g'(\zeta)| |x_{n-1} - s| \leq \alpha |x_{n-1} - s| \\ &\leq \alpha^2 |x_{n-2} - s| \leq \dots \leq \alpha^n |x_0 - s| \end{aligned}$$

چونکہ  $\alpha < 1$  ہے لہذا  $n \rightarrow \infty$  کرنے سے  $\alpha^n \rightarrow 0$  اور  $|x_n - s| \rightarrow 0$  ہوں گے۔ یوں ثبوت مکمل ہوتا ہے۔

□


مثال 23.2: دہرانے کا طریقہ۔ مسئلہ 23.1

دہرانے کے طریقہ سے  $f(x) = x^3 + x - 1 = 0$  کا حل تلاش کریں۔ اس مساوات کا جلدی سے خاکہ بنا کر آپ دیکھ سکتے ہیں کہ اس کا جذر  $x = 1$  کے قریب پایا جاتا ہے۔ ہم اس مساوات سے درج ذیل لکھ سکتے ہیں۔

$$x = g_1(x) = \frac{1}{1+x^2} \implies x_{n+1} = \frac{1}{1+x_n^2}$$

یوں کسی بھی  $x$  کے لئے  $|g'_1(x)| = \frac{2|x|}{(1+x^2)^2} < 1$  ہو گا لہذا تمام  $x$  پر مرکونیت پائی جائے گی۔ ہم  $x_0 = 1$  منتخب کرتے ہوئے درج ذیل حاصل کرتے ہیں (شکل 23.2)

$$x_1 = 0.500, \quad x_2 = 0.800, \quad x_3 = 0.610, \quad x_4 = 0.729, \quad x_5 = 0.653, \quad x_6 = 0.701, \dots$$



شکل 23.2: شکل برائے مثال 23.2

جبکہ چھ ہندسوں تک درست اصل جذر  $s = 0.682328$  ہے۔ ہم مساوات سے درج ذیل بھی لکھ سکتے ہیں۔


$$x = g_2(x) = 1 - x^3, \quad |g'_2(x)| = 3x^2$$

جذر کے قریب  $|g'_2|$  کی قیمت اکائی سے زیادہ ہے لہذا ہم ارتکاز کی توقع نہیں کر سکتے ہیں۔ آپ  $x_0 = 1$  ،  
☐  $x_0 = 0.5$  ،  $x_0 = 2$  سے شروع کرتے ہوئے اپنی تسلی کر سکتے ہیں۔

ترکیب نیوٹن

مساوات  $f(x) = 0$  ، جہاں  $f$  قابل تفرق ہے، کو ترکیب نیوٹن سے بھی حل کیا جاسکتا ہے۔ اس ترکیب میں ہم  $f(x)$  کا تخمینہ اس کے مماسوں سے حاصل کرتے ہیں۔ اس ترکیب میں ہم  $f$  کی ترسیم سے حاصل  $x_0$  پر  $f$  کا مماس بناتے ہیں۔ یہ مماس  $x$  محور کو  $x_1$  پر قطع کرتا ہے (شکل 23.3)۔ یوں

$$\tan \beta = f'(x_0) = \frac{f(x_0)}{x_0 - x_1} \implies x_1 = x_0 - \frac{f(x_0)}{f'(x_0)}$$



شکل 23.3: ترکیب نیوٹن

ہو گا۔ اگلے قدم پر ہم

$$x_2 = x_1 - \frac{f(x_1)}{f'(x_1)}$$

حاصل کرتے ہیں۔ اسی طرح چلتے ہوئے جذر تک پہنچا جاتا ہے۔ یوں دہرانے کے طریقے کا عمومی کلیہ درج ذیل ہو گا۔

$$(23.6) \quad x_{n+1} = x_n - \frac{f(x_n)}{f'(x_n)} \quad (n = 0, 1, \dots)$$

مثال 23.3: جذر المربع

کسی مثبت حقیقی عدد  $c$  کا جذر المربع حاصل کرنے کے لئے دہرانے کی ترکیب بنائیں۔ اس ترکیب کو استعمال کرتے ہوئے  $c = 2$  کا جذر المربع تلاش کریں۔ ہمارے پاس  $\sqrt{c}$  یعنی  $f(x) = x^2 - c = 0$  ہے لہذا  $f'(x) = 2x$  ہو گا۔ یوں مساوات 23.6 درج ذیل صورت اختیار کرتی ہے۔

$$x_{n+1} = x_n - \frac{x_n^2 - c}{2x_n} = \frac{1}{2} \left( x_n + \frac{c}{x_n} \right)$$

اب اس ترکیب سے  $c = 2$  کا جذر المربع تلاش کرتے ہیں۔ ہم  $x_0 = 1$  منتخب کرتے ہوئے درج ذیل حاصل کرتے ہیں۔

$$x_1 = 1.500\,000, \quad x_2 = 1.416\,667, \quad x_3 = 1.414\,216, \quad x_4 = 1.414\,214, \dots$$

2 کا جذر المربع 1.414 213 562 ہے اور آپ دیکھ سکتے ہیں کہ  $x_4$  چھ ملحوظ ہندسوں تک درست جواب دیتا ہے۔ □

جدول 23.1: جدول برائے مثال 23.4

$x_{n+1}$	$D_n$	$N_n$	$x_n$	$n$
1.901	1.832	3.483	2.000	0
1.896	1.648	3.125	1.901	1
1.896	1.639	3.107	1.896	2

مثال 23.4: ماورائی مساوات کا دہرائے کی ترکیب سے حل  
 مساوات  $2 \sin x = x$  کا مثبت حل تلاش کریں۔ ہم  $f(x) = x - 2 \sin x$  لکھتے ہوئے  $f'(x) = 1 - 2 \cos x$  حاصل کرتے ہیں۔ یوں مساوات 23.6 کی صورت درج ذیل ہو گی۔

$$x_{n+1} = x_n - \frac{x_n - 2 \sin x_n}{1 - 2 \cos x_n} = \frac{2(\sin x_n - x_n \cos x_n)}{1 - 2 \cos x_n} = \frac{N_n}{D_n}$$

$f$  کی ترسیم سے ہم دیکھتے ہیں کہ اس کا حل  $x_0 = 2$  کے قریب ہے۔ یوں ہم جدول 23.1 حاصل کرتے ہیں۔ چار ملحوظ ہندسوں تک درست جواب 1.8955 ہے۔ □

مثال 23.5: ترکیب نیوٹن کا الجبرائی مساوات پر اطلاق مساوات  $f(x) = x^3 + x - 1 = 0$  کو ترکیب نیوٹن سے حل کریں۔ مساوات 23.6 سے درج ذیل ہو گا۔

$$x_{n+1} = x_n - \frac{x_n^3 + x_n - 1}{3x_n^2 + 1} = \frac{2x_n^3 + 1}{3x_n^2 + 1}$$

$x_0 = 1$  سے شروع کرتے ہوئے درج ذیل حاصل ہو گا۔

$$x_1 = 0.750\,000, \quad x_2 = 0.686\,047, \quad x_3 = 0.682\,340, \quad x_4 = 0.682\,328, \dots$$

$x_4$  چھ ملحوظ ہندسوں تک درست ہے۔ مثال 23.2 کے ساتھ موازنہ کرنے سے آپ دیکھ سکتے ہیں کہ موجودہ مثال بہت تیزی کے ساتھ اصل حل پر مرکوز ہوتا ہے۔ اس سے دہرانے کی ترکیب کے درجہ کا تصور پیدا ہوتا ہے جس پر اب بات کی جائے گی۔ □

فرض کریں کہ مساوات  $x = g(x)$  کا حل  $s$  ہے اور  $x_{n+1} = g(x_n)$  ایک دہرانے کی ترکیب ہے جو اس حل کی تخمینہ  $x_n$  دیتی ہے۔ تب  $x_n = s + \epsilon_n$  ہو گا جہاں  $x_n$  میں خلل  $\epsilon_n$  ہے۔ فرض کریں کہ

$g$  متعدد بار قابل تفرق ہے لہذا ٹیلر کے کلیہ سے

$$\begin{aligned} x_{n+1} = g(x_n) &= g(s) + g'(s)(x_n - s) + \frac{1}{2}g''(s)(x_n - s)^2 + \dots \\ &= g(s) + g'(s)\epsilon_n + \frac{1}{2}g''(s)\epsilon_n^2 + \dots \end{aligned}$$

لکھا جاسکتا ہے۔ جزو  $g(s)$  کے بعد پہلی غیر صفر جزو میں  $\epsilon$  کے قوت نما کو دہرانے کی ترکیب (جس کو  $g$  تعین کرتا ہے) کا درجہ<sup>21</sup> کہتے ہیں۔ چونکہ  $x_{n+1} - g(s) = x_{n+1} - s = \epsilon_{n+1}$  یعنی  $x_{n+1}$  کا خلل ہے، اور ارتکاز کی صورت میں بڑی  $n$  کے لئے  $\epsilon_n$  چھوٹا ہو گا لہذا ترکیب کا درجہ اس کی مرکزیت کی ناپ ہے۔

ترکیب نیوٹن دو درجی ہسے  
ترکیب نیوٹن کے لئے درج ذیل ہے

$$g(x) = x - \frac{f(x)}{f'(x)}, \quad g'(x) = 1 - \frac{f'f' - ff''}{(f')^2} = \frac{f(x)f''(x)}{f'(x)^2}$$


اور چونکہ  $f(s) = 0$  ہے لہذا  $g'(s) = 0$  ہو گا؛ یوں ترکیب نیوٹن کم از کم دو درجی ہے۔ ایک اور تفرق کے بعد  $g''(s) = \frac{f''(s)}{f'(s)}$  ملتا ہے جو عموماً غیر صفر ہو گا۔ مثال 23.2 میں  $g_1(x) = \frac{1}{1+x^2}$  اور  $g'(x) = -\frac{2x}{(1+x^2)^2}$  ہیں لہذا یہ یک درجی دہرانے کی ترکیب ہے۔

$f(x) = 0$  کے حل کے قریب  $f'(x) = 0$  ہونے کی صورت میں ترکیب نیوٹن مشکلات پیدا کرتا ہے لیکن حل کے قریب  $f(x)$  کی ترمیم کو دیکھتے ہوئے، ترکیب نیوٹن کی جیومیٹریائی تصور کو مد نظر رکھتے ہوئے عموماً اس مشکل سے چھٹکارا حاصل کرنا ممکن ہو گا۔ اگر درکار حل کے قریب  $f'(x) = 0$  ہو تب  $x_{n+1}$  کی بہتر قیمت حاصل کرنے کی خاطر  $f(x_n)$  اور  $f'(x_n)$  کے زیادہ درست قیمتیں حاصل کرنا ضروری ہو گا۔ ایسی مساوات کو بد خو<sup>22</sup> کہتے ہیں۔

$f(x) = 0$  کو حل کرنے کی تیسری ترکیب جس کو ترکیب مقام غیر حقیقی<sup>23</sup> کہتے ہیں پر اب غور کرتے ہیں۔ اس ترکیب میں ہم منحنی  $f(x)$  کو تخمیناً ایک وتر سے ظاہر کرتے ہیں (شکل 23.4)۔ یہ وتر محور  $x$  کو

$$(23.7) \quad x_1 = \frac{x_0 f(b) - b f(x_0)}{f(b) - f(x_0)}$$

order<sup>21</sup>  
ill-conditioned<sup>22</sup>  
method of false position<sup>23</sup>



شکل 23.4: منحنی کا تخمینہ وتر

پر قطع کرتا ہے جو  $f(x) = 0$  کے حل  $X_0$  کے قریب ہو گا۔ اگلے قدم پر اس سے بہتر حل

$$(23.8) \quad x_2 = \frac{x_1 f(b) - b f(x_1)}{f(b) - f(x_1)}$$

حاصل کیا جاتا ہے۔ اسی طرح بتدریج بہتر حل حاصل کیے جاسکتے ہیں۔  $b$  کو  $X_0$  کے قریب کرنے سے ارتکاز کو بہتر بنایا جاسکتا ہے۔ عموماً قیاس کے ذریعہ ایسا کرنا ممکن ہو گا۔

مثال 23.6: مساوات  $f(x) = x^3 + x - 1 = 0$  کا وہ جذر تلاش کریں جو  $x = 1$  کے قریب واقع ہے (مثال 23.2)۔ چونکہ  $f(0.5) = -0.375$  اور  $f(1) = 1$  ہیں لہذا ہم  $x_0 = 0.5$  اور  $b = 1$  منتخب کر سکتے ہیں۔ مساوات 23.7 سے

$$x_1 = \frac{0.5 \cdot 1 - 1 \cdot (-0.375)}{1 - (-0.375)} = 0.64$$

حاصل ہو گا جبکہ مساوات 23.8 سے  $x_2 = 0.672$  ملتا ہے۔ ہم اسی طرح بتدریج بہتر حل تلاش کر سکتے ہیں۔ □



## سوالات

سوال 23.1:  $x^3 - 3.9x^2 + 4.79x - 1.881 = 0$  کا جذر ترکیب نیوٹن میں  $x_0 = 1$  لے کر تین قدم چلتے ہوئے تلاش کریں۔  
جواب:  $x_1 = 1.900\ 000$

سوال 23.2:  $x^3 - 1.2x^2 + 2x - 2.4 = 0$  کا جذر ترکیب نیوٹن میں  $x_0 = 2$  لے کر تین قدم چلتے ہوئے تلاش کریں۔  
جواب:  $x_1 = 1.478\ 261$

سوال 23.3: سوال 23.1 میں دیے گئے مساوات کے جذر 0.9، 1.1 اور 1.9 ہیں۔ اگرچہ  $x_0 = 1$  جذر 0.9 اور 1.1 کے قریب ہے لیکن ترکیب نیوٹن ان کی جگہ جذر 1.9 تلاش کرتا ہے۔ ایسا کیوں ہے؟  
 $x_0$  کی کوئی اور قیمت منتخب کرتے ہوئے ترکیب نیوٹن سے جذر 1.1 حاصل کریں۔  
جواب: تفاعل  $f(x)$  کو  $x_0 = 1$  پر مماس  $x$  محور کو عین  $x = 1.9$  پر قطع کرتا ہے۔ آپ  $x_0 = 1.2$  یا کوئی اور عدد منتخب کر سکتے ہیں۔

سوال 23.4 تا سوال 23.7 میں دیے مساوات کی ترکیب نیوٹن کی مدد سے تمام جذر تلاش کریں۔

سوال 23.4:  $\cos x = x$   
جواب: 0.739

سوال 23.5:  $x + \ln x - 2$   
جواب: 1.577

سوال 23.6:  $2x + \ln x - 1$   
جواب: 0.687

سوال 23.7:  $x^4 - 0.1x^3 - 0.82x^2 - 0.1x - 1.82$   
جواب: 1.4، -1.3

سوال 23.8: دکھائیں کہ مثال 23.2 میں  $|g'_1(x)|$  کی زیادہ سے زیادہ قیمت  $\tilde{x} = \mp \frac{1}{\sqrt{3}}$  پر حاصل ہوگی اور کہ یہ قیمت  $|g'(\tilde{x})| = \frac{\sqrt{3}}{8} = 0.65$  کے برابر ہے۔

سوال 23.9: ایسا کیوں ہے کہ مثال 23.1 میں یک سر ترتیب حاصل ہوتی ہے لیکن مثال 23.2 میں ایسا نہیں ہوتا ہے؟

سوال 23.10: مثال 23.2 کی آخر میں دہرانے کی ترکیب سے حاصل قیمتوں کو از خود حاصل کریں اور شکل 23.2 کی طرز کا شکل بنائیں۔

سوال 23.11: مساوات  $x^5 = x + 0.2$  کو مساوات 23.2 کی صورت میں لکھ کر  $x_0 = 0$  سے شروع کرتے ہوئے اس کا جذر تلاش کریں۔  
جواب:  $x_1 = -0.2$  ،  $x_2 = -0.20032$  ،  $x_3 = -0.200323$

سوال 23.12: سوال 23.11 میں دیے گئے مساوات کا جذر  $x = 1$  کے قریب پایا جاتا ہے۔ مساوات کو  $x = \sqrt[5]{x + 0.2}$  لکھ کر  $x_0 = 1$  سے شروع کرتے ہوئے اس جذر کو تلاش کریں۔  
جواب: 1.0447

سوال 23.13: سوال 23.12 میں اگر آپ  $x = x^5 - 0.2$  لکھ کر  $x_0 = 1$  سے شروع کریں تو کیا حاصل ہو گا؟  
جواب: -0.200322

سوال 23.14: دہرانے کی ترکیب استعمال کرتے ہوئے دکھائیں کہ مساوات  $x = \tan x$  کا کم تر جذر تقریباً 4.49 ہے۔ اشارہ۔ مساوات کی ترسیم سے اخذ کریں کہ جذر  $x_0 = \frac{3\pi}{2}$  کے قریب پایا جاتا ہے؛ مساوات کو  $x = \pi + \tan^{-1} x$  (کیوں؟) لکھ کر آگے بڑھیں۔

سوال 23.15:  $x_0 = 2$  سے شروع کرتے ہوئے  $\sqrt{5}$  کو مثال 23.3 کی ترکیب سے حاصل کرتے ہوئے  $x_1, x_2, x_3, x_4$  تلاش کریں۔ اب  $\sqrt{5} = 2.236068$  استعمال کرتے ہوئے خلل حاصل کریں۔  
جواب:  $\epsilon_1 = 0.236068$  ،  $\epsilon_2 = 0.013932$  ،  $\epsilon_3 = 0.000043$  ،  $\epsilon_4 = 0.000000$

سوال 23.16: دکھائیں کہ مثال 23.3 میں ہمارے پاس

$$x_{n+1}^2 - c = \frac{1}{4} \left( x_n - \frac{c}{x_n} \right)^2$$

ہے جو درستگی کی ناپ ہے۔ دکھائیں کہ تخمیناً

$$\left| x_n - \sqrt{c} \right| \approx \frac{1}{2} \left| x_n - \frac{c}{x_n} \right|$$

ہو گا۔ اس کا اطلاق سوال 23.15 پر کریں۔

سوال 23.17: مثبت  $x$  محور پر ایسا وقفہ تلاش کریں کہ  $c = 2$  لیتے ہوئے مسئلہ 23.1 کی شرط کو مثال 23.3 کے دہرانے کی ترکیب مطمئن کرتی ہو۔  
جواب:  $x \geq \sqrt{\frac{2}{1+2\alpha}}$ ,  $\alpha < 1$

سوال 23.18: جذر الکعب کے لئے ترکیب نیوٹن بنائیں۔ اس ترکیب کو استعمال کرتے ہوئے  $x_0 = 2$  سے شروع کر کے تین قدم چل کر  $\sqrt[3]{7}$  تلاش کریں۔

سوال 23.19: مثبت عدد  $c$  کا  $k$  واں جذر حاصل کرنے کے لئے ترکیب نیوٹن بنائیں۔  
جواب:  $f(x) = x^k - c$ ,  $x_{n+1} = (1 - \frac{1}{k})x_n + \frac{c}{kx_n^{k-1}}$

سوال 23.20:  $x^4 = 2$  کا حقیقی جذر بذریعہ ترکیب غیر حقیقی مقام حاصل کریں۔  
جواب: 0, 1

سوال 23.21:  $x^4 = 2x$  کا حقیقی جذر بذریعہ ترکیب غیر حقیقی مقام حاصل کریں۔  
جواب: 0, 1.260

سوال 23.22:  $3 \sin x = 2x$  کا حقیقی جذر بذریعہ ترکیب غیر حقیقی مقام حاصل کریں۔  
جواب: 0, 1.49

سوال 23.23: سوال 23.20 میں حاصل کردہ مثبت جذر ہر صورت اصل جذر سے معمولی کم ہو گا۔ ایسا کیوں ہے؟

سوال 23.24: ترکیب نیوٹن میں  $f'(x)$  کا حساب کرنا ہوتا ہے۔ عملی استعمال میں کبھی کبھار یہ قدم کافی پیچیدہ ثابت ہو سکتا ہے۔  $f'(x)$  سے چھٹکارا حاصل کرنا کا ایک طریقہ یہ ہے کہ اس کی جگہ  $\frac{f(x_n) - f(x_{n-1})}{x_n - x_{n-1}}$  استعمال کیا جائے۔ یوں حاصل کردہ کلیہ کا کلیہ غیر حقیقی مقام کے ساتھ کیا تعلق پایا جاتا ہے؟

سوال 23.25: فرض کریں بند وقفہ  $I$  میں  $g$  استمراری ہے اور اس کا حلقہ بھی  $I$  میں پایا جاتا ہے۔ دکھائیں کہ مساوات  $x = g(x)$  کا کم از کم ایک حل اس وقفہ میں پایا جائے گا۔ دکھائیں کہ اس وقفہ میں مساوات کے زیادہ جذر بھی ممکن ہیں۔

جدول 23.2: تقابل  $f(x) = x^3$ ,  $x = -3(1)3$  کا جدول فرق

$x$	$f(x) = x^3$	پہلا فرق	دوسرا فرق	تیسرا فرق	چوتھا فرق
-3	-27	19			
-2	-8	7	-12	6	
-1	-1	1	-6	6	0
0	0	1	0	6	0
1	1	7	6	6	0
2	8	19	12		
3	27				

### 23.3 متناہی فرق

متناہی فرق کا استعمال اعدادی تجزیہ کے کئی شاخوں میں پایا جاتا ہے مثلاً دو قیمتوں کے درمیان قیمت کا تخمینہ لگانے میں، جدول کی جانچ پڑتال میں، تخمینہ لگانے میں، تفرق میں، اور تفرقی مساوات کے حل میں۔ ہم فرض کرتے ہیں کہ ہمیں تقابل  $f$  کی اعدادی قیمتوں  $f_j = f(x_j)$  کا جدول دیا گیا ہے جہاں نقطے  $x_j$  ایک جیسے فاصلے پر ہیں۔

$$x_0, \quad x_1 = x_0 + h, \quad x_2 = x_0 + 2h, \quad x_3 = x_0 + 3h, \dots \quad (h > 0, \text{ مقررہ})$$

$f(x_j)$  کو عموماً کسی کلیہ یا تجربہ سے حاصل کیا جاتا ہے۔ ہم جدول میں ہر  $f(x)$  کو اگلی (بڑی)  $x$  کی مطابقتی قیمت سے تفریق کرتے ہوئے پہلا فرق<sup>24</sup> حاصل کرتے ہیں۔ جدول 23.2 میں اس کی مثال پیش کی گئی ہے جہاں  $f(x) = x^3$ ,  $x = -3(1)3$  ہیں<sup>25</sup>۔ یہی طریقہ پہلی فرق پر لاگو کرتے ہوئے  $f$  کا دوسرا فرق<sup>26</sup> حاصل کیا جاتا ہے۔ اسی طرح باقی فرق بھی حاصل کیے جاتے ہیں۔ جدول فرق میں ہر فرق کو اپنی قطار میں گزشتہ قطار (جس سے فرق حاصل کیا گیا ہے) کی اندراج کی درمیان برابر مقام پر درج کیا جاتا ہے۔ نقطہ اعشاریہ اور فرق کی بائیں صفروں کو نظر انداز کیا جاتا ہے (جدول 23.3)۔

<sup>24</sup> first difference  
<sup>25</sup>  $x = a(h)b$  کا مطلب ہے کہ تقابل کی قیمتیں  $x = a$ ,  $x = x + h$ ,  $x = x + 2h$ ,  $x = b$  ہوں گی ہیں۔  
<sup>26</sup> second difference

جدول 23.3: تقابل  $x = 1(0.2)2$ ,  $f(x) = \frac{1}{x}$  کا جدول فرق۔ ملحوظ ہندسوں کی تعداد چار ہے۔

$x$	$f(x) = x^3$	پہلا فرق	دوسرا فرق	تیسرا فرق
1.0	1.0000			
1.2	0.8333	-1667		
1.4	0.7143	-1190	477	-180
1.6	0.6250	-893	297	-98
1.8	0.5556	-694	199	-61
2.0	0.5000	-556	138	

جدول فرق میں فرق کو ظاہر کرنے کے تین مختلف طریقے رائج ہیں۔ ان میں سے جو بھی طریقہ استعمال کیا جائے، جدول میں نہ کوئی فرق تبدیل ہو گا اور نہ ہی اس کا مقام۔ پہلی (اور غالباً اہم ترین) اظہار جس کو وسطی فرق<sup>27</sup> کہتے ہیں درج ذیل ہے

$$\begin{array}{ccccccc}
 x_{-2} & f_{-2} & & & & & \\
 & \delta f_{-3/2} & & & & & \\
 x_{-1} & f_{-1} & & \delta^2 f_{-1} & & & \\
 & \delta f_{-1/2} & & & & \delta^3 f_{-1/2} & \\
 x_0 & f_0 & & \delta^2 f_0 & & & \\
 & \delta f_{-1/2} & & & & \delta^3 f_{1/2} & \\
 x_1 & f_0 & & \delta^2 f_1 & & & \\
 & \delta f_{3/2} & & & & & \\
 x_2 & f_2 & & & & & 
 \end{array}$$

جہاں  $\delta f_{-3/2} = f_{-1} - f_{-2}$  اور  $\delta f_{-1/2} = f_0 - f_{-1}$  ہیں۔ وسطی فرق کا عمومی جزو

$$(23.9) \quad \delta f_{m+1/2} = f_{m+1} - f_m$$

ہے جہاں دائیں ہاتھ دوسرا فرق کا مجموعہ بائیں ہاتھ کا زیر نوشت دے گا۔ اسی طرح

$$\delta^2 f_m = \delta f_{m+1/2} - \delta f_{m-1/2}$$

ہو گا۔ دیگر فرق بھی اسی طرح حاصل کیے جاتے ہیں۔ ایک جیسی زیر نوشت والے اجزاء ایک ہی صف میں پائے جاتے ہیں۔ (دھیان رہے کہ ضروری نہیں ہے کہ جدول میں  $x$  کی سب سے چھوٹی قیمت  $x_0$  ہو۔ مثال کے طور

<sup>27</sup>central difference

پر جدول 23.3 میں ہم  $x_0 = 1.6$  لے سکتے ہیں؛ تب  $f_0 = 0.6250$  ،  $\delta f_{1/2} = -0.0694$  ،  $\delta^2 f_0 = 0.0199$  (ہوں گے۔)

دوسری اظہار جس کو آگے فرق<sup>28</sup> کہتے ہیں درج ذیل ہے

$$\begin{array}{cccc}
 x_{-2} & f_{-2} & & \\
 & \Delta f_{-2} & & \\
 x_{-1} & f_{-1} & \Delta^2 f_{-2} & \\
 & \Delta f_{-1} & \Delta^3 f_{-2} & \\
 x_0 & f_0 & \Delta^2 f_{-1} & \\
 & \Delta f_0 & \Delta^3 f_{-1} & \\
 x_1 & f_1 & \Delta^2 f_0 & \\
 & \Delta f_1 & & \\
 x_2 & f_2 & & 
 \end{array}$$

جس میں  $\Delta f_{-2} = f_{-1} - f_{-2}$  ،  $\Delta f_{-1} = f_0 - f_{-1}$  اور  $\Delta f_0 = f_1 - f_0$  ہیں۔ اس کا عمومی جزو  

$$\Delta f_m = f_{m+1} - f_m$$
(23.10)

ہے۔ اسی طرح

$$\Delta^2 f_m = \Delta f_{m+1} - \Delta f_m$$

ہوگا۔ مثال کے طور پر اگر جدول 23.3 میں  $x_0 = 1.6$  لیا جائے تب  $f_0 = 0.6250$  ،  $\Delta f_0 = -0.0694$  ،  $\Delta^2 f_0 = 0.0138$  ہوں گے۔ ایک جیسے زیر نوشت والے اجزاء ترچھی لکیروں نیچے کی رخ یا جدول میں آگے رخ لکیروں پر پائے جائیں گے۔

تیسری اظہار جس کو پیچھے فرق<sup>29</sup> کہتے ہیں درج ذیل ہے

$$\begin{array}{cccc}
 x_{-2} & f_{-2} & & \\
 & \nabla f_{-1} & & \\
 x_{-1} & f_{-1} & \nabla^2 f_0 & \\
 & \nabla f_0 & \nabla^3 f_1 & \\
 x_0 & f_0 & \nabla^2 f_1 & \\
 & \nabla f_1 & \nabla^3 f_2 & \\
 x_1 & f_1 & \nabla^2 f_2 & \\
 & \nabla f_2 & & \\
 x_2 & f_2 & & 
 \end{array}$$

<sup>28</sup> forward difference  
<sup>29</sup> backward difference

جہاں  $\nabla f_{-1} = f_{-1} - f_{-2}$  ،  $\nabla f_0 = f_0 - f_{-1}$  اور  $\nabla f_1 = f_1 - f_0$  ہیں۔ عمومی جزو

$$(23.11) \quad \nabla f_m = f_m - f_{m-1}$$

ہو گا۔ اسی طرح

$$\nabla^2 f_m = \nabla f_m - \nabla f_{m-1}$$

ہو گا۔ باقی اجزاء بھی اسی طرح حاصل کیے جاتے ہیں۔ ایک جیسے زیر نوشت والے اجزاء ترجمی لکیروں پر اوپر رخ یا جدول میں پیچھے رخ لکیروں پر پائے جاتے ہیں۔ جدول کی آخر میں حساب کے دوران پیچھے فرق عموماً زیادہ مددگار ثابت ہوتا ہے۔

جدول میں کسی بھی فرق کو اب تین مختلف علامتوں سے ظاہر کیا جاسکتا ہے۔ مثال کے طور پر جدول 23.3 میں ہم  $x_0 = 1.6$  لیں تب  $\delta f_{-1/2} = \Delta f_{-1} = \nabla f_0 = -0.0893$  ہو گا۔ یوں عمومی طور پر

$$\delta^n f_m = \Delta^n f_{m-n/2} = \nabla^n f_{m+n/2}$$

ہو گا۔

جدول میں غلطیوں کی نشاندہی کرنے کے لئے فرق کا سہارا لیا جاتا ہے۔ جیسا جدول 23.4 میں دکھایا گیا ہے، تفاعل میں خلل  $\epsilon$  جلد تمام فرق میں پھیل جاتا ہے۔ یوں فرق میں بہت زیادہ اتار چڑھاؤ تفاعل کی قیمت میں غلطی کو ظاہر کرتی ہے۔ ظاہر ہے کہ کم تعداد کی ملحوظ ہندسوں کی بنا معمولی اتار چڑھاؤ ہر صورت پائی جائے گی۔

تفاعل کو کثیر رکنی سے ظاہر کرنے میں بھی فرق اہم کردار ادا کرتا ہے۔ قدم  $h$  لیتے ہوئے  $n$  درجی کثیر رکنی  $p_n(x) = a_0 x^n + a_1 x^{n-1} + \dots + a_n$  کے جدول فرق میں تمام  $n$  ویں فرق مستقل ( $n!h^n a_0$ ) کے برابر ہوں گے اور ان سے بلند فرق صفر ہوں گے۔ ایسا اس لئے ہو گا کہ پہلے فرق

$$p_n(x+h) - p_n(x) = a_0[(x+h)^n - x^n] + \dots = a_0 n h x^{n-1} + \dots$$

کا درجہ  $n-1$  ہے، دوسرے فرق کے کثیر رکنی کا درجہ  $n-2$  ہو گا اور اس کے پہلے جزو کا عددی سر  $a_0 n(n-1)h^2$  ہو گا، وغیرہ وغیرہ۔ یوں اگر تفاعل  $f$  کے جدول فرق میں  $n$  ویں فرق کسی حلقہ میں تقریباً مستقل ہوں تب جدول کی قیمتوں کو اس حلقہ میں  $n$  درجی کثیر رکنی  $p_n$  سے ظاہر کیا جاسکتا ہے۔ انہیں دیے گئے  $f$  کی صورت میں کثیر رکنی  $p_n$  کے حصول کی ایک ترکیب دیکھیں۔

مثال 23.7: تفاعل کو کثیر رکنی سے ظاہر کرنا

جدول 23.4 میں دوسرا فرق تقریباً مستقل ( $-7$  کے برابر) ہیں۔ یوں ہم دیے گئے تفاعل کی تخمینی دو درجی کثیر

جدول 23.4: غلطی تمام فرق میں پھیل جاتی ہے۔ یہاں تفاعل  $2.6(0.1)2.0$ ،  $x = \sqrt{x}$ ،  $f(x)$  ہے اور ملحوظ ہندسے چار ہیں۔ غلطی  $f(2.3)$  میں ہے۔

$x$	$\sqrt{x}$	فرق	$\sqrt{x}$	فرق	غلطی $\epsilon$ کا پھیلنا
2.0	1.4142		1.41412		
2.1	1.4491	349	1.4491	349	
2.2	1.4832	341	1.4832	341	$\epsilon$
2.3	1.5166	334	1.5176	316	$-3\epsilon$
2.4	1.5492	319	1.5492	319	$-2\epsilon$
2.5	1.5811	314	1.5811	314	$\epsilon$
2.6	1.6125		1.6125		$-3\epsilon$

رکنی  $p_2$  تلاش کر سکتے ہیں۔ ہم پہلے جدول فرق بناتے ہیں۔ یہ فرض کرتے ہوئے کہ تمام دوسرے فرق ٹھیک ٹھیک 7- کے برابر ہیں ہم حلقہ کے وسط میں تفاعل کی کوئی قیمت اور پہلا فرق منتخب کرتے ہیں مثلاً 1.5166 اور 334 جس سے جدول 23.5 حاصل ہوتا ہے۔  $p_2$  کے پہلے عددی سر کو

$$a_0 2!h^2 = a_0 \cdot 2 \cdot 0.1^2 = -0.0007 = \text{دوسرا فرق}$$

سے حاصل کیا جاتا ہے۔ یوں  $a_0 = -\frac{0.0007}{0.02} = -0.035$  ملتا ہے۔ اس طرح

$$p_1(x) = p_2(x) + 0.035x^2$$

درجہ اول ہو گا اور جدول 23.5 سے ہم حساب لگا کر دیکھتے ہیں کہ اس کے پہلے صفر تقریباً مستقل (0.04915) ہیں اور ہم جانتے ہیں کہ یہ  $a_h$  کے برابر ہے۔ یوں  $a_1 = \frac{0.04915}{0.1} = 0.4915$  حاصل ہوتا ہے۔ آخر میں  $p_1(x) - 0.4915x = a_2 = 0.5713$  ہو گا لہذا

$$p_2(x) = -0.0350x^2 + 0.4915x + 0.5713$$

ہو گا۔ اس مثال سے آپ دیکھ سکتے ہیں کہ فرق کو استعمال کرتے ہوئے تخمینہ کثیر رکنی حاصل کرنے سے پہلے، تخمینہ کثیر رکنی کی درستگی کا معیار جانا جا سکتا ہے۔ تخمینہ کثیر رکنی کی حصول کے دیگر تراکیب پر اگلے حصے میں غور کیا جائے گا۔



جدول 23.5: تفاعل  $f(x) = \sqrt{x}$  کو دودرجی کثیررکنی  $p_2$  سے ظاہر کرنا

$x$	$p_2(x)$	فرق
2.0	1.4143	
		348
2.1	1.4491	-7
		341
2.2	1.4832	-7
		334
2.3	1.5166	-7
		327
2.4	1.5493	-7
		320
2.5	1.5813	-7
		313
2.6	1.6126	

□

## سوالات

سوال 23.26: قلم و کاغذ استعمال کرتے ہوئے جدول 23.2 حاصل کریں۔

سوال 23.27: قلم و کاغذ استعمال کرتے ہوئے جدول 23.3 حاصل کریں۔

سوال 23.28: جدول 23.3 میں  $x_0 = 1.2$  منتخب کرتے ہوئے (الف) وسطی فرق، (ب) آگے فرق اور (پ) پیچھے فرق کے جدول مکمل کریں۔

سوال 23.29:  $x_0 = 2$  منتخب کرتے ہوئے تفاعل  $f(x) = x^3$  کا  $x = 0(1)5$  کے لئے (الف) وسطی فرق، (ب) آگے فرق اور (پ) پیچھے فرق کے جدول مکمل کریں۔

سوال 23.30: درج ذیل دکھائیں۔

$$\delta^2 f_m = f_{m+1} - 2f_m + f_{m-1}$$

$$\delta^3 f_{m+1/2} = f_{m+2} - 3f_{m+1} + 3f_m - f_{m-1}$$

سوال 23.31:  $f(x) = \frac{1}{x+1}$  کی قیمتیں  $x = 0(0.2)1$  کے لئے (الف) دو ملوٹ ہندسوں، (ب) تین ملوٹ ہندسوں اور (پ) چار ملوٹ ہندسوں تک حاصل کریں۔ ان کے مطابقتی جدول فرق میں تعداد ہندسہ خلل کا آپس میں موازنہ کریں۔

سوال 23.32:  $x = 0(1)10$  کے لئے  $f(x) = x^2$  کا جدول فرق مکمل کریں۔ ایک اور جدول میں  $f(5) = 25$  کی جگہ 26 لکھتے ہوئے پہلا فرق، دوسرا فرق، تیسرا فرق اور چوتھا فرق تلاش کریں۔ جدول میں غلطی کا پھیلنا دیکھیں۔

سوال 23.33: فرق استعمال کرتے ہوئے درج ذیل جدول کی جانچ پڑتال کریں۔


$x$	4.0	4.1	4.2	4.3	4.4	4.5
$f(x)$	0.250	0.244	0.242	0.233	0.227	0.222

سوال 23.34: مثال 23.7 میں کی گئی تمام حساب خود کریں۔

## 23.4 باہمی تحریف

عموماً تفاعل  $f(x)$  کی قیمتوں کا جدول دیا گیا ہو گا اور ہمیں ان  $x$  پر تفاعل کی قیمت درکار ہو گی جو جدول میں دیے گئے  $x$  کی قیمتوں کے درمیان پائے جاتے ہوں۔ ایسی قیمتوں کے حصول کی عمل کو ہم باہمی تحریف<sup>30</sup> کہیں گے۔ اس عمل میں  $f(x)$  کی استعمال ہونے والی قیمتوں کو چول قیمتیں<sup>31</sup> کہتے ہیں۔ باہمی تحریف کی ترکیب اس مفروضہ پر مبنی ہے کہ نقطہ  $x$  کے قریب تفاعل  $f(x)$  کو کثیر رکنی  $p$  سے ظاہر کرنا ممکن ہے لہذا  $x$  کے قریب کسی بھی نقطے پر  $p$  کی قیمت کو اس نقطے پر تفاعل کی قیمت تصور کیا جاسکتا ہے۔

interpolation<sup>30</sup>  
pivotal values<sup>31</sup>



شکل 23.5: خطی باہمی تحریف

سادہ ترین طریقہ خطی باہمی تحریف<sup>32</sup> ہے۔ اس ترکیب میں جدول میں درکار  $x$  کی دونوں جانب درج نقطوں  $x_0$  اور  $x_1$  کے مابین سیدھی قطع سے اس خطہ میں  $f(x)$  کو ظاہر کیا جاتا ہے (شکل 23.5)۔ یوں جیسا ہم چھوٹی جماعتوں کی حساب سے جانتے ہیں، نقطہ  $x = x_0 + rh$  پر  $f$  کی قیمت تخمیناً

(23.12)

$$f(x) \approx p_1(x) = f_0 + r(f_1 - f_0) = f_0 + r\Delta f_0 \quad \left(r = \frac{x - x_0}{h}, 0 \leq r \leq 1\right)$$

ہوگی۔ یوں اگر  $\ln 9.0 = 2.197$  اور  $\ln 9.5 = 2.251$  ہوں تب  $\ln 9.2$  حاصل کرنے کی خاطر ہم  $r = \frac{0.2}{0.5} = 0.4$  حاصل کر کے

$$\ln 9.2 = \ln 9.0 + 0.4(\ln 9.5 - \ln 9.0) = 2.219$$

حاصل کرتے ہیں۔

خطی باہمی تحریف اس صورت تسلی بخش ہوگی جب جدول میں  $x$  کی قیمتیں اتنی قریب قریب ہوں کہ ان کے مابین منحنی سے سیدھی قطعات کی انحراف کم ہو، مثلاً ہر  $x_0$  اور  $x_1$  کے درمیان ہر  $x$  کے لئے انحراف جدول میں آخری ہندسہ کی اکائی کی نصف ( $\frac{1}{2}$ ) سے کم ہو۔

دو درجی باہمی تحریف<sup>33</sup> میں ہم  $x_0$  اور  $x_2 = x_0 + 2h$  کے درمیان منحنی  $f$  کو ایسی دو درجی قطع مکانی سے ظاہر کرتے ہیں جو نقطہ  $(x_0, f_0)$ ،  $(x_1, f_1)$  اور  $(x_2, f_2)$  سے گزرتی ہو۔ یوں بہتر کلیہ

(23.13)

$$f(x) \approx p_2(x) = f_0 + r\Delta f_0 + \frac{r(r-1)}{2}\Delta^2 f_0 \quad \left(r = \frac{x - x_0}{h}, 0 \leq r \leq 2\right)$$

linear interpolation<sup>32</sup>  
quadratic interpolation<sup>33</sup>

اخذ ہوتا ہے جہاں  $x = x_0 + rh$  ہے۔ یوں  $x = x_0$  ( $r = 0$ ) کے لئے دایاں ہاتھ  $f_0$  کے برابر ہو گا؛  
 $x = x_1$  ( $r = 1$ ) کے لئے بایاں ہاتھ  $f_0 + \Delta f_0 = f_1$  کے برابر ہو گا اور  $x = x_2$  ( $r = 2$ ) کے لئے اس کی قیمت

$$f_0 + 2(f_1 - f_0) + [(f_2 - f_1) - (f_1 - f_0)] = f_2$$

ہو گی۔

مثال 23.8: خطی اور دو درجی باہمی تحریف

اگر  $\ln 9.0 = 2.1972$  اور  $\ln 9.5 = 2.2513$  ہوں تب مساوات 23.12 سے  $\ln 9.2 = 2.2188$  حاصل ہوتا ہے جو تین ملحوظ ہندسوں تک درست ہے جبکہ  $\ln 10.0 = 2.3026$  لیتے ہوئے مساوات 23.13

$$\ln 9.2 = 2.1972 + 0.4 \cdot 0.0541 + \frac{0.4 \cdot (-0.6)}{2} (-0.0028) = 2.2192$$

□

دیتی ہے جو چار ملحوظ ہندسوں تک درست جواب ہے۔

مزید بہتر جوابات حاصل کرنے کی خاطر زیادہ بلند درجی کثیر رکنی استعمال کرنی ہو گی۔  $n + 1$  مختلف نقطوں پر قیمتوں سے کیتا  $n$  درجی کثیر رکنی حاصل ہو گی۔ ہمیں یہاں ایسی کثیر رکنی  $p_n$  درکار ہے کہ

$$p_n(x_0) = f_0, \dots, p_n(x_n) = f_n$$

ہوں جہاں  $f_0 = f(x_0), \dots, f_n = f(x_n)$  جدول میں  $f$  کی قیمتیں ہیں۔ یہ کثیر رکنی آگے فرق،  
 باہمی تحریف کلیہ نیوٹن<sup>34</sup>

$$\begin{aligned} f(x) \approx p_n(x) = f_0 + r\Delta f_0 + \frac{r(r-1)}{2!}\Delta^2 f_0 + \frac{r(r-1)(r-2)}{3!}\Delta^3 f_0 + \dots \\ + \frac{r(r-1)\dots(r-n+1)}{n!}\Delta^n f_0 \end{aligned} \quad (23.14)$$

$$(x = x_0 + rh, r = \frac{x - x_0}{h}, 0 \leq r \leq n)$$

دیتی ہے۔ اس کلیہ میں  $n = 1$  پر کرنے سے مساوات 23.12 اور  $n = 2$  پر کرنے سے مساوات 23.13 حاصل ہوتا ہے۔ ہمیں اب  $p_n(x_k) = f_k$  ( $k = 0, 1, \dots, n$ ) ثابت کرنا ہو گا۔ مساوات 23.14 کے دائیں ہاتھ سے

$$f_k = \binom{k}{0}f_0 + \binom{k}{1}\Delta f_0 + \binom{k}{2}\Delta^2 f_0 + \dots + \binom{k}{k}\Delta^k f_0 \quad (23.15)$$

<sup>34</sup>Newton's forward-difference interpolation formula

لکھا جاسکتا ہے جہاں ثنائی عددی<sup>35</sup> سر درج ذیل ہیں جہاں  $s! = 1 \cdot 2 \cdot 3 \cdots s$  کے برابر ہے۔

$$(23.16) \quad \binom{k}{0} = 1, \quad \binom{k}{s} = \frac{k(k-1)(k-2) \cdots (k-s+1)}{s!} \quad (s \geq 0, \text{ صحیح عدد})$$

در حقیقت مساوات 23.14 میں  $r = k$  پر کرنے سے مساوات 23.14 کا دایاں ہاتھ اور مساوات 23.15 بالکل ایک جیسے ہوں گے۔ مساوات 23.15 کو الگراجی ماخوذ سے ثابت کرتے ہیں۔

ثبوت:  $k = 0$  کے لئے مساوات 23.15 درست ہے۔ فرض کریں کہ یہ  $k = q$  کے لئے بھی درست ہے۔ تب مساوات 23.15 میں  $k = q$  استعمال کر کے،  $\Delta$  کی اطلاق سے درج ذیل لکھا جاسکتا ہے۔

$$\begin{aligned} f_{q+1} &= f_q + \Delta f_q \\ &= \binom{q}{0} f_0 + \binom{q}{1} \Delta f_0 + \binom{q}{2} \Delta^2 f_0 + \cdots + \binom{q}{q} \Delta^q f_0 \\ &\quad + \binom{q}{0} \Delta f_0 + \binom{q}{1} \Delta^2 f_0 + \binom{q}{2} \Delta^3 f_0 + \cdots + \binom{q}{q} \Delta^{q+1} f_0 \end{aligned}$$

اس کلیہ میں  $\Delta^s f_0$  کا عددی سر (مساوات 23.16)

$$\binom{q}{s} + \binom{q}{s-1} = \binom{q+1}{s}$$

ہے جو  $k = q + 1$  کے لئے مساوات 23.15 دیتا ہے۔ یوں الگراجی ماخوذ کے ذریعہ ثبوت مکمل ہوتا ہے۔

□

مساوات 23.14 کی طرح ایسا کلیہ جو پیچھے فرق پر مبنی ہو، پیچھے فرق، باہمی تحریف کلیہ نیوٹن<sup>36</sup>

$$(23.17) \quad f(x) \approx p_n(x) = f_0 + r \nabla f_0 + \frac{r(r+1)}{2!} \nabla^2 f_0 + \cdots + \frac{r(r+1) \cdots (r+n-1)}{n!} \nabla^n f_0$$

ہے جہاں مساوات 23.14 کی طرح  $x = x_0 + rh$ ,  $r = \frac{x-x_0}{h}$ ,  $0 \leq r \leq n$  ہیں۔

binomial coefficients<sup>35</sup>  
Newton's backward-difference interpolation formula<sup>36</sup>

باہمی تحریف کے کلیات اور استعمال پر کثیر مواد پایا جاتا ہے۔ مثال کے طور پر صرف جفت درجہ فرق پر مبنی کلیات پائے جاتے ہیں۔ اس طرز کا ایک انتہائی اہم اور سادہ ترین کلیہ ایورٹ<sup>37</sup> درج ذیل ہے۔

$$(23.18) \quad f(x) \approx (1-r)f_0 + rf_1 + \frac{(2-r)(1-r)(-r)}{3!} \delta^2 f_0 + \frac{(r+1)r(r-1)}{3!} \delta^2 f_1$$

جہاں  $r = \frac{x-x_0}{h}$ ,  $0 \leq r \leq 1$  ہیں۔

مثال 23.9: کلیہ ایورٹ کا استعمال  
تفاعل  $e^{1.24}$  کی قیمت مساوات 23.18 میں دیے گئے کلیہ ایورٹ اور درج ذیل جدول سے حاصل کریں۔

$x$	$e^x$	$\delta^2$
1.2	3.3201	333
1.3	3.6693	367

اب  $r = \frac{0.04}{0.1} = 0.4$  ہے لہذا مساوات 23.18 درج ذیل دے گی

$$\begin{aligned} e^{1.24} &\approx 0.6 \cdot 3.3201 + 0.4 \cdot 3.6693 + \frac{1.6 \cdot 0.6 \cdot (-0.4)}{6} \cdot 0.0333 \\ &\quad + \frac{1.4 \cdot 0.4 \cdot (-0.6)}{6} \cdot 0.0367 \\ &= 3.4598 - 0.0021 - 0.0021 = 3.4556 \end{aligned}$$

جو چار ملحوظ ہندسوں تک درست جواب ہے۔ دھیان رہے کہ خطی باہمی تحریف 3.4598 دیتی ہے جو صرف دو ملحوظ ہندسوں تک درست جواب ہے۔ (آپ  $e^{1.1} = 3.0042$  اور  $e^{1.4} = 4.0552$  استعمال کرتے ہوئے دوسرے فرق کی جانچ پڑتال کر سکتے ہیں۔) □

عمومی کلیہ ایورٹ<sup>38</sup> درج ذیل ہے

$$(23.19) \quad f(x) = qf_0 + rf_1 + \binom{q+1}{3} \delta^2 f_0 + \binom{r+1}{3} \delta^2 f_1 + \binom{q+2}{5} \delta^4 f_0 + \binom{r+2}{5} \delta^4 f_1 + \dots$$

<sup>37</sup> Everett formula  
<sup>38</sup> Everett formula

جہاں  $r = \frac{x-x_0}{h}$ ,  $0 \leq r \leq 1$  اور  $q = 1 - r$  ہیں۔ اس کلیہ میں  $\delta^4 f_0$  اور  $\delta^2 f_0$  کے عددی سروں کی نسبت

$$\frac{\binom{q+2}{5}}{\binom{q+1}{3}} = \frac{q^2 - 4}{20}$$

ہے۔ اسی طرح  $\delta^4 f_1$  اور  $\delta^2 f_1$  کے عددی سروں کی نسبت  $\frac{r^2-4}{20}$ ۔ یہ دونوں نسبت وقفہ 0 تا 1 میں بہت کم تبدیل ہوتے ہیں۔ یوں اگر ان کی جگہ ان کی کوئی موزوں اوسط قیمت  $\mu$  منتخب کی جائے تب تبدیل شدہ دوسرے فرق<sup>39</sup>

$$(23.20) \quad \delta_m^2 f = \delta^2 f + \mu \delta^4 f, \quad \mu = -0.18393$$

استعمال کرتے ہوئے چوتھی فرق کے اثر کو مساوات 23.18 میں سمویا جاسکتا ہے، جہاں  $\mu$  کی دی گئی قیمت ایک موزوں قیمت ہے۔

ہم بغیر ثبوت پیش کیے بتانا چاہتے ہیں کہ اگر  $x_0, x_1, \dots, x_n$  کے آپس میں فاصلے اختیاری ہوں تب  $n$  درجی کثیر رکنی جو  $(x_0, f_0), \dots, (x_n, f_n)$  سے گزرتا ہو، جہاں  $f_j = f(x_j)$  ہے، منقسم فرق باہمی تحریف کلیہ نیوٹن<sup>40</sup>

$$(23.21) \quad f(x) \approx f_0 + (x - x_0)f[x_0, x_1] + (x - x_0)(x - x_1)f[x_0, x_1, x_2] + \dots \\ + (x - x_0) \dots (x - x_{n-1})f[x_0, \dots, x_n]$$

کا دایاں ہاتھ ہو گا جہاں منقسم فرق<sup>41</sup> درج ذیل دہرانے کے تعلقات دیتے ہیں۔

$$(23.22) \quad f[x_0, x_1] = \frac{f(x_1) - f(x_0)}{x_1 - x_0}, \quad f[x_0, x_1, x_2] = \frac{f[x_1, x_2] - f[x_0, x_1]}{x_2 - x_0}, \dots \\ f[x_0, \dots, x_k] = \frac{f[x_1, \dots, x_k] - f[x_0, \dots, x_{k-1}]}{x_k - x_0}$$

اگر  $x_k = x_0 + kh$  (یکساں فاصلے) ہو تب  $f[x_0, \dots, x_k] = \frac{\Delta^k f_0}{k!h^k}$  ہو گا اور مساوات 23.21 سے مساوات 23.14 حاصل ہو گی۔

باہمی تحریف کی مختلف تراکیب فرق میں ہم فرق معلوم کرتے ہیں جس کو جدول کی درستگی کے لئے بھی استعمال کیا جاسکتا ہے۔ البتہ کس درجہ کی باہمی تحریف استعمال کی جائے، عموماً اس سوال کا جدول میں جواب نہیں دیا جاتا

modified second differences<sup>39</sup>  
Newton's divided difference interpolation formula<sup>40</sup>  
divided difference<sup>41</sup>

ہے۔ لیگریج باہمی تحریف<sup>42</sup> کی ترکیب لیگریج باہمی تحریف کے کلیہ

$$(23.23) \quad f(x) \approx L_n(x) = \sum_{k=0}^n \frac{l_k(x)}{l_k(x_k)} f_k$$

پر مبنی ہے جہاں ضروری نہیں ہے کہ  $x_0, \dots, x_n$  برابر فاصلوں پر ہوں اور

$$(23.24) \quad \begin{aligned} l_0(x) &= (x - x_1)(x - x_2) \cdots (x - x_n) \\ l_k(x) &= (x - x_0) \cdots (x - x_{k-1})(x - x_{k+1}) \cdots (x - x_n), \quad 0 < k < n \\ l_n(x) &= (x - x_0)(x - x_1) \cdots (x - x_{n-1}) \end{aligned}$$

ہیں۔ مساوات 23.23 کو  $n + 1$  نقطوں کا کلیہ لیگریج کہتے ہیں۔ چونکہ مساوات 23.24 سے  $j \neq k$  کی صورت میں  $l_k(x_j) = 0$  اور  $x = x_k$  کی صورت میں  $\frac{l_k(x)}{l_k(x_k)} = f_k$  حاصل ہوتے ہیں لہذا  $L_n(x_k) = f_k$  ہو گا۔ اس ترکیب میں فرق حاصل کرنے کی ضرورت نہیں ہے اور ہم مختلف  $f_k$  کے اثرات کو سیدھ و سیدھ دیکھ سکتے ہیں۔ ہاں اب حساب زیادہ مشکل ضرور ہو گا اور جدول میں غلطی کی جانچ پڑتال ممکن نہیں ہو گی۔ اس لئے ضروری ہے کہ یہ ترکیب صرف مستند جدول پر لاگو کیا جائے۔

مثال 23.10: لیگریج کلیہ باہمی تحریف کا استعمال  
ln 9.2 کی قیمت مساوات 23.23 اور درج ذیل قیمتوں کی مدد سے تلاش کریں۔

$x$	9.0	9.5	10.0	11.0
$\ln x$	2.197 22	2.251 29	2.302 59	2.397 90

ہمارے پاس  $l_1(x) = (x - 9)(x - 10)(x - 11)$  ،  $l_0(x) = (x - 9.5)(x - 10)(x - 11)$  ہیں۔ یوں

$$\begin{aligned} \ln 9.2 &= \frac{-0.43200}{-1.00000} \cdot 2.19722 + \frac{0.28800}{0.37500} \cdot 2.25129 \\ &\quad + \frac{0.10800}{-0.50000} \cdot 2.30259 + \frac{0.04800}{3.00000} \cdot 2.39790 = 2.21920 \end{aligned}$$

□

ہو گا جو پانچ ملحوظ ہندسوں تک درست جواب ہے۔



جدول 23.6: جدول برائے سوال 23.36 تا سوال 23.41

$x$	$\sin x$	دوسرا فرق	پہلا فرق
0.0	0.000 00		
		19 867	
0.2	0.198 67		-792
		19 075	
0.4	0.389 42		-1553
		17 522	
0.6	0.564 64		-2250
		15 272	
0.8	0.717 36		-2861
		12 411	
1.0	0.841 47		

### سوالات

سوال 23.35: دکھائیں کہ مساوات 23.13 میں دیا گیا قطع مکانی نقطہ  $(x_0, f_0)$  ،  $(x_1, f_1)$  ،  $(x_2, f_2)$  سے گزرتا ہے۔

جدول 23.6 کو سوال 23.41 تا سوال 23.36 میں استعمال کریں۔

سوال 23.36:  $\sin 0.26$  کی قیمت خطی باہمی تحریف (مساوات 23.12) سے تلاش کریں۔ دکھائیں کہ اعشاریہ کے بعد پہلے دو ہندسے بالکل ٹھیک ٹھیک ہیں۔

سوال 23.37:  $\sin 0.26$  کی قیمت دو درجی باہمی تحریف یعنی مساوات 23.13 کی مدد سے حاصل کریں۔ دکھائیں پہلے تین ملحوظ ہندسے بالکل درست ہیں۔  
جواب: 0.257 53

سوال 23.38: جدول 23.6 میں تیسرے فرق اور چوتھے فرق شامل کرتے ہوئے  $\sin 0.26$  کی قیمت مساوات 23.14 کی مدد سے (الف)  $n = 3$  اور (ب)  $n = 4$  لیتے ہوئے حاصل کریں۔ نتائج کا موازنہ پانچ ملحوظ ہندسوں تک درست جواب  $\sin 0.26 = 0.257 08$  کے ساتھ کریں۔ آپ دیکھیں گے کہ  $n = 3$  سے تین ملحوظ ہندسوں تک اور  $n = 4$  سے پانچ ملحوظ ہندسوں تک درست جواب حاصل ہو گا۔

سوال 23.39:  $\sin 0.26$  کو مساوات 23.17 کی مدد سے (الف)  $n = 1$  لے کر اور (ب)  $n = 2$  لے کر حاصل کریں۔ آپ دیکھیں گے کہ دونوں صورتوں میں پہلے دو ملحوظ ہندسے درست ہوں گے۔ یوں موجودہ نتیجہ سوال 23.36 کے نتیجہ سے کم درست ہے۔ کیوں؟  
جوابات: (الف) 0.258 27، (ب) 0.258 27

سوال 23.40: جدول 23.6 کو وسیع کرتے ہوئے (الف)  $n = 3$  لے کر، (ب)  $n = 4$  لے کر اور (پ)  $n = 5$  لے کر مساوات 23.17 کی مدد سے  $\sin 0.26$  کی قیمت تلاش کریں۔ آپ کو  $x = 0.2, 0.4, -0.2, -0.4, -0.6$  پر  $\sin x$  کی قیمتیں درکار ہوں گی اور مطابقتی فرق درکار ہوں گے۔ سائن تقابل کی کون سی خاصیت اس وسعت کو آسان بناتی ہے۔ موجودہ نتائج سوال 23.38 کے نتائج سے کیوں کم ٹھیک ہیں؟  
جوابات: (الف) 0.257 09، (ب) 0.257 05 اور (پ) 0.257 08؛ جواب (پ) پانچ ملحوظ ہندسوں تک درست ہے۔

سوال 23.41: دکھائیں کہ بہت کم محنت کے ساتھ کلیہ ایورٹ (مساوات 23.18) استعمال کرتے ہوئے  $\sin 0.26 = 0.257 07$  حاصل ہوتا ہے۔

سوال 23.42: مثال 23.9 میں کی گئی حساب کی تصدیق کریں۔

سوال 23.43:  $f(2.6) = 1.612 452$  اور  $f(2.3) = 1.516 575$ ،  $f(2.0) = 1.414 214$  استعمال کرتے ہوئے تقابل  $f(x) = \sqrt{x}$  کی دو درجہ باہمی تحریف کریں۔ نتائج کا جدول 23.5 کے ساتھ موازنہ کریں۔  
جوابات:  $f(x) \approx 0.566 106 + 0.496 098x - 0.036 022x^2$

سوال 23.44: درج ذیل دکھائیں۔

$$\Delta^k f_n = \binom{k}{0} f_{n+k} - \binom{k}{1} f_{n+k-1} + \cdots + (-1)^k \binom{k}{k} f_n$$

سوال 23.45:  $f(1) = 2$ ،  $f(2) = 11$  اور  $f(4) = 77$  استعمال کرتے ہوئے عمومی کلیہ لیگرنج (مساوات 23.23) سے  $f(3)$  تلاش کریں۔  
جواب:  $8x^2 - 15x + 9$ ، 36

سوال 23.46:  $\ln 8.5 = 2.140 07$  لیں جبکہ  $\ln 9.0$ ،  $\ln 9.5$ ،  $\ln 10$  کی قیمتیں مثال 23.10 میں دی گئی ہیں۔  $\ln 9.2$  کو (الف)  $n = 3$  اور  $x_0 = 8.8$  لیتے ہوئے مساوات 23.14 سے حاصل کریں؛ (ب)  $n = 3$  اور  $x_0 = 10$  لیتے ہوئے مساوات 23.17 سے حاصل کریں۔

سوال 23.47:  $\ln 8.5 = 2.14007$  لیں جبکہ  $\ln 9$ ،  $\ln 10$  اور  $\ln 11$  مثال 23.10 میں دی گئی ہیں۔ اب  $n = 3$  لیتے ہوئے مساوات 23.23 سے  $\ln 9.2$  کی قیمت تلاش کریں۔ حاصل جواب کا مثال 23.10 کے نتیجہ سے موازنہ کریں۔

جواب: 2.21921 جو کم درست ہے چونکہ آخری ہندسہ میں 1 اکائی کا خلل ہے۔

سوال 23.48: سوال 23.46 میں دی گئی مواد استعمال کرتے ہوئے  $\ln 9.2$  کی قیمت (الف) مساوات 23.18 استعمال کرتے ہوئے، (ب)  $n = 3$  لیتے ہوئے مساوات 23.23 استعمال کرتے ہوئے تلاش کریں۔

سوال 23.49: فرض کریں کہ  $x_1 = x_0 + h$ ،  $x_2 = x_0 + 2h$ ،  $x_3 = x_0 + 3h$  ہیں اور  $r = \frac{x - x_0}{h}$  استعمال کرتے ہوئے دکھائیں کہ  $n = 3$  کے لئے ہم مساوات 23.23 کو درج ذیل لکھا جاسکتا ہے۔

$$f(x) \approx -\binom{r-1}{3}f_0 + \frac{r(r-2)(r-3)}{2}f_1 - \frac{r(r-1)(r-3)}{2}f_2 + \binom{r}{3}f_3$$

سوال 23.50: سوال 23.49 کا کلیہ استعمال کرتے ہوئے سوال 23.48-ب کا نتیجہ دوبارہ حاصل کریں۔

سوال 23.51: (فرق کی جانچ پڑتال) دکھائیں کہ قطار میں دیے گئے اندراجات کا مجموعہ گزشتہ قطر کی آخری اور پہلی اندراج کے فرق کے برابر ہو گا۔ اس جزوی پرکھ کی جدول 23.3 پر اطلاق کریں۔

## 23.5 لپکدار منحنیات

ٹکڑوں میں تخمینہ کثیر رکنی کو لپکدار منحنی کہتے ہیں۔ اس کا مطلب ہے کہ وقفہ  $a \leq x \leq b$  پر ہم دیے گئے تفاعل  $f(x)$  کا تخمینہ تفاعل  $g(x)$  حاصل کرنا چاہتے ہیں۔ ظاہر ہے کہ ہم چاہیں گے کہ تخمینہ تفاعل اصل تفاعل کے قریب سے قریب تر نمائندگی کرے۔ ہم  $g(x)$  کو حاصل کرنے کی خاطر وقفہ  $a \leq x \leq b$  کو چھوٹے خانوں (ٹکڑوں) میں

$$(23.25) \quad a = x_0 < x_1 < \cdots < x_n = b$$

میں تقسیم کرتے ہیں جہاں خانوں کے سروں کو جوڑ<sup>43</sup> کہا جاتا ہے۔ ہر خانے پر  $g(x)$  کو ایک ایسی کثیر رکنی سے ظاہر کیا جاتا ہے کہ خانے کی سروں پر  $g(x)$  بار بار قابل تفرق ہو۔ یوں پورے وقفہ  $a \leq x \leq b$  پر تقابل  $f(x)$  کو تخمینی کثیر رکنی سے ظاہر کرنے کی بجائے ہم اس کو  $n$  عدد کثیر رکنی سے ظاہر کرتے ہیں۔ یوں حاصل تخمینی  $g(x)$  باہمی تحریف میں بہتر ثابت ہوتا ہے۔ مثال کے طور پر وقفہ  $a \leq x \leq b$  کے ہر ایک خانے میں کثیر رکنی سے  $g(x)$  کا ارتعاشی کم ہو گا۔ یوں حاصل تقابل  $g(x)$  کو چکدار منحنیات<sup>44</sup> کہتے ہیں۔

ہم ہر خانے کا تخمینی خطی تقابل استعمال کر سکتے ہیں لیکن ایسا تقابل خانہ کی جوڑوں پر غیر استمراری ہو گا۔ ایسا تقابل جو وقفہ  $a \leq x \leq b$  کے ہر نقطہ پر کئی بار قابل تفرق ہو بہتر ثابت ہوتا ہے۔

ہم کعبی چکدار منحنیات پر غور کرتے ہیں جو عملی استعمال کے نقطہ نظر سے غالباً اہم ترین ہیں۔ تعریف کی رو سے وقفہ  $a \leq x \leq b$  پر مساوات 23.25 میں دیے گئے خانوں کے لحاظ سے کعبی چکدار منحنی<sup>45</sup>  $g(x)$  سے مراد استمراری تقابل  $g(x)$  ہے جس کے استمراری ایک درجی اور دو درجی تفرق پورے وقفہ پر پائے جاتے ہوں اور جس کو ہر خانہ پر ایسی کثیر رکنی سے ظاہر کیا گیا ہو جس کا درجہ تین سے زیادہ نہ ہو۔ یوں ہر خانہ میں  $g(x)$  کو ایک کعبی کثیر رکنی سے ظاہر کیا جائے گا۔

اگر وقفہ  $a \leq x \leq b$  پر تقابل  $f(x)$  دیا گیا ہو اور اس وقفہ کے خانے (مساوات 23.25) منتخب کیے گئے ہوں تب، گزشتہ حصہ کی طرح،  $f(x)$  کی تخمینی کعبی چکدار منحنی  $g(x)$  درج ذیل کو مطمئن کرتے ہوئے حاصل ہو گی۔

$$(23.26) \quad g(x_0) = f(x_0), \quad g(x_1) = f(x_1), \dots, \quad g(x_n) = f(x_n)$$

ہم فرض کرتے ہیں کہ ایسا کعبی چکدار منحنی  $g(x)$  پایا جاتا ہے جو مساوات 23.26 کو مطمئن کرتا ہو۔ اب اگر  $g(x)$  درج ذیل بھی شرائط

$$(23.27) \quad g'(x_0) = k_0, \quad g'(x_n) = k_n$$

(جہاں  $k_0$  اور  $k_n$  دیے گئے عدد ہیں) پر بھی پورا اترتا ہو تب  $g(x)$  یکتا ہو گا۔ درج ذیل مسئلہ چکدار منحنی کی موجودگی اور یکتائی کو بیان کرتا ہے۔

مسئلہ 23.2: کعبی چکدار منحنیات

فرض کریں کہ وقفہ  $a \leq x \leq b$  پر تقابل  $f(x)$  دیا گیا ہے اور اس وقفہ کے خانے مساوات 23.25 میں

<sup>43</sup> nodes  
<sup>44</sup> splines or flexible curves  
<sup>45</sup> cubic spline

دیے گئے ہوں اور فرض کریں کہ  $k_0$  اور  $k_n$  کوئی دو عدد ہوں۔ تب مساوات 23.25 کے لحاظ سے ایسا صرف اور صرف ایک کعبی لچکدار منحنی  $g(x)$  موجود ہو گا جو مساوات 23.26 اور مساوات 23.27 کو مطمئن کرتا ہو۔

ثبوت: تعریف کی رو سے ہر خانہ  $I_j$  میں، جس کو  $x_j \leq x \leq x_{j+1}$  ظاہر کرتا ہے، لچکدار منحنی  $g(x)$  اور کعبی کثیر رکنی  $p_j(x)$  ایک جیسے ہوں گے اور درج ذیل کو مطمئن کریں گے۔

$$(23.28) \quad p_j(x_j) = f(x_j), \quad p_j(x_{j+1}) = f(x_{j+1})$$

$$\text{ہم } \frac{1}{x_{j+1} - x_j} = c_j \text{ اور}$$

$$(23.29) \quad p'_j(x_j) = k_j, \quad p'_j(x_{j+1}) = k_{j+1}$$

لکھتے ہیں جہاں  $a_0$  اور  $a_n$  دیے گئے ہیں جبکہ  $k_1, \dots, k_{n-1}$  بعد میں حاصل کیے جائیں گے۔  $p_j(x)$  کو مساوات 23.28 اور مساوات 23.29 میں دیے چار شرائط کو مطمئن کرنا ہو گا۔ سیدھے حساب سے ہم تصدیق کر سکتے ہیں کہ ایسا کعبی کثیر رکنی  $p_j(x)$  جو ان شرائط کو مطمئن کرتا ہو درج ذیل ہے۔

$$(23.30) \quad \begin{aligned} p_j(x) = & f(x_j)c_j^2(x - x_{j+1})^2[1 + 2c_j(x - x_j)] \\ & + f(x_{j+1})c_j^2(x - x_j)^2[1 - 2c_j(x - x_{j+1})] \\ & + k_jc_j^2(x - x_j)(x - x_{j+1})^2 \\ & + k_{j+1}c_j^2(x - x_j)^2(x - x_{j+1}) \end{aligned}$$

اس کا دو درجی تفرق درج ذیل دیگا۔

$$(23.31) \quad p''_j = -6c_j^2f(x_j) + 6c_j^2f(x_{j+1}) - 4c_jk_j - 2c_jk_{j+1}$$

$$(23.32) \quad p''_j(x_{j+1}) = -6c_j^2f(x_j) + 6c_j^2f(x_{j+1}) + 2c_jk_j + 4c_jk_{j+1}$$

تعریف کی رو سے  $g(x)$  کی استمراری دو درجی تفرق پائے جاتے ہیں۔ اس سے درج ذیل شرط حاصل ہوتا ہے۔

$$p''_{j-1}(x_j) = p''_j(x_j) \quad j = 1, 2, \dots, n-1$$

مساوات 23.32 میں  $j$  کی جگہ  $j-1$  اور مساوات 23.31 استعمال کرتے ہوئے ہم دیکھتے ہیں کہ یہ  $n-1$  عدد مساوات درج ذیل صورت اختیار کرتے ہیں

$$(23.33) \quad c_{j-1}k_{j-1} + 2(c_{j-1} + c_j)k_j + c_jk_{j+1} = 3[c_{j-1}^2 \nabla f_j + c_j^2 \nabla f_{j+1}]$$

جہاں  $\nabla f_j = f(x_j) - f(x_{j-1})$  اور  $\nabla f_{j+1} = f(x_{j+1}) - f(x_j)$  ہیں جبکہ  $j = 1, \dots, n-1$  ہے۔ اس  $n-1$  عدد مساوات کے نظام کا حل  $k_1, \dots, k_{n-1}$  یکتا ہو گا چونکہ اس نظام کے تمام عددی سر غیر منفی ہیں اور مرکزی وتر پر ہر جزو، مطابقتی صف کے باقی اجزاء کے مجموعہ سے زیادہ ہے لہذا عددی سر قالب صفر نہیں ہو سکتا ہے۔ اس طرح ہم جوڑ پر  $g(x)$  کی یک درجی تفرق کے یکتا  $k_1, \dots, k_{n-1}$  حاصل کرتے ہیں۔ اس طرح ثبوت مکمل ہوتا ہے۔

□

آئیں اس مسئلے کو ایک مثال کی مدد سے دیکھیں۔

مثال 23.11: تخمینی چکدار منحنی

وقفہ  $-1 \leq x \leq 1$  پر  $x_0 = -1$ ،  $x_1 = 0$  اور  $x_2 = 1$  لیتے ہوئے  $f(x) = x^4$  کی ایسی تخمینی کعبی چکدار منحنی تلاش کریں جو مساوات 23.26 کو مطمئن کرتی ہو اور  $g'(1) = f'(1)$ ،  $g'(-1) = f'(-1)$  ہوں۔  
حل: ہمیں درج ذیل کے عددی سر تلاش کرنے ہوں گے۔

$$p_0(x) = a_3x^3 + a_2x^2 + a_1x + a_0$$

$$p_1(x) = b_3x^3 + b_2x^2 + b_1x + b_0$$

سے  $p_0(0) = p_1(0) = f(0) = 0$   $a_0 = b_0 = 0$  ملتے ہیں جبکہ  $p'_0(0) = p'_1(0)$  سے  $a_1 = b_1$  اور  $p''_0(0) = p''_1(0)$  سے  $a_2 = b_2$  حاصل ہوتے ہیں۔ یوں

$$p_0(x) = a_3x^3 + a_2x^2 + a_1x$$

$$p_1(x) = b_3x^3 + a_2x^2 + a_1x$$

ہو گا۔ باقی چار عددی سروں کو باقی شرائط سے حاصل کرتے ہیں۔

$$p_0(-1) = -a_3 + a_2 - a_1 = f(-1) = 1$$

$$p_1(1) = b_3 + a_2 + a_1 = f(1) = 1$$


(23.34)

$$p'_0(-1) = 3a_3 - 2a_2 + a_1 = f'(-1) = -4$$

$$p'_1(1) = 3b_3 + 2a_2 + a_1 = f'(1) = 4$$

اس نظام کا حل  $a_1 = 0$ ،  $a_2 = -1$ ،  $a_3 = -2$ ،  $b_3 = 2$  ہے۔ یوں درکار لچکدار منحنی

$$(23.35) \quad g(x) = \begin{cases} -2x^3 - x^2 & -1 \leq x \leq 0 \\ 2x^3 - x^2 & 0 \leq x \leq 1 \end{cases}$$

شکل 23.6: تقابل  $f(x)$  اور (نقطہ دار) کعبی لچکدار منحنی  $g(x)$  (مثال 23.11)

ہو گی (شکل 23.6 میں نقطہ دار منحنی)۔

□

لچکدار منحنیات کی ایک دلچسپ کمتر خوبی ہے جس کو اب اخذ کرتے ہیں۔ فرض کریں کہ مسئلہ 23.2 میں وقفہ  $a \leq x \leq b$  پر  $f(x)$  استمراری ہے اور اس وقفہ پر  $f(x)$  کے یک درجی اور دو درجی استمراری تفرق پائے جاتے ہیں۔ فرض کریں کہ مساوات 23.27 کی صورت درج ذیل ہے (مثال 23.11 کی طرح)۔

$$(23.36) \quad g'(a) = f'(a), \quad g'(b) = f'(b)$$

تب  $a$  اور  $b$  پر  $f' - g'$  صفر ہو گا۔ مکمل بالخصوص سے

$$\int_a^b g''(x)[f''(x) - g''(x)] dx = - \int_a^b g'''(x)[f'(x) - g'(x)] dx$$

حاصل ہو گا۔ چونکہ وقفہ کے ہر چھوٹے حصے پر  $g'''(x)$  مستقل ہے لہذا دائیں ہاتھ مکمل کو کسی ایک ٹکڑے پر حاصل کرتے ہوئے  $c[f(x) - g(x)]$  ملتا ہے جہاں  $c$  مستقل ہے اور مکمل کی یہ قیمت ٹکڑے کے سروں پر حاصل کی جائے گی جو مساوات 23.26 کی بنا صفر حاصل ہو گی۔ چونکہ ہر ٹکڑے پر مکمل صفر ہے لہذا پورے وقفے پر مکمل صفر ہو گا۔ اس طرح درج ذیل ثابت ہوتا ہے۔

$$\int_a^b f''(x)g''(x) dx = \int_a^b g''(x)^2 dx$$

نتیجہ

$$\begin{aligned}\int_a^b [f''(x) - g''(x)]^2 dx &= \int_a^b f''(x)^2 dx - 2 \int_a^b f''(x)g''(x) dx + \int_a^b g''(x)^2 dx \\ &= \int_a^b f''(x)^2 dx - \int_a^b g''(x)^2 dx\end{aligned}$$

ہو گا۔ بائیں ہاتھ مکمل غیر منفی ہے لہذا مکمل بھی غیر منفی ہو گا جس سے درج ذیل ملتا ہے۔

$$(23.37) \quad \int_a^b f''(x)^2 dx \geq \int_a^b g''(x)^2 dx$$

اس نتیجہ کو درج ذیل مسئلہ پیش کرتا ہے۔

مسئلہ 23.3: کعبی چلکدار منحنی کی کمتر خاصیت

فرض کریں کہ وقفہ  $a \leq x \leq b$  پر تفاعل  $f(x)$  اور اس کے یک درجی اور دو درجی تفرق استمراری ہوں۔ فرض کریں کہ اس وقفہ کے خانوں (مساوات 23.25) کے لحاظ سے  $g(x)$  مطابقتی کعبی چلکدار منحنی ہو جو مساوات 23.26 اور مساوات 23.36 کو مطمئن کرتی ہو۔ تب  $f(x)$  اور  $g(x)$  مساوات 23.37 کو مطمئن کریں گے جس میں علامت مساوات (=) اس صورت کو ظاہر کرتی ہے جب  $f(x)$  کعبی چلکدار منحنی  $g(x)$  ہو۔

سوالات

سوال 23.52: تصدیق کریں کہ مساوات 23.30 میں دیا گیا  $p_j(x)$  مساوات 23.28 اور مساوات 23.29 کو مطمئن کرتا ہے۔

سوال 23.53: مساوات 23.31 اور مساوات 23.32 کو مساوات 23.30 سے اخذ کریں۔

سوال 23.54: مثال 23.11 پر غور کریں۔ دکھائیں کہ مثال میں دی گئی شرائط کے تحت مساوات 23.30 درج ذیل دے گی

$$\begin{aligned}p_0(x) &= -2x^3 - x^2 + k_1x(x+1)^2 \\ p_1(x) &= 2x^3 - x^2 + k_1x(x-1)^2\end{aligned}$$



جیکہ مساوات 23.33 سے  $k_1 = 0$  حاصل ہوگا اور یوں مساوات 23.35 حاصل ہوگی۔

سوال 23.55: مثال 23.11 میں کعبی لچکدار منحنی کا موازنہ پورے وقفہ پر دو درجی تخمینہ کثیر رکنی  $p(x)$  کے ساتھ کریں۔  $f(x)$  سے  $g(x)$  اور  $p(x)$  کی زیادہ سے زیادہ انحراف کتنی ہیں۔

سوال 23.56: مساوات 23.34 میں دیے گئے نظام کا حل تلاش کریں۔

سوال 23.57: دکھائیں کہ وقفہ کے خانوں کے لحاظ سے کعبی لچکدار منحنیات سمتی فضا (حصہ 7.4) بناتے ہیں۔

سوال 23.58: دکھائیں کہ وقفہ کے دیے گئے خانوں (مساوات 23.25) کے لحاظ سے  $n+1$  یکتا کعبی لچکدار منحنیات  $g_0(x), \dots, g_n(x)$  موجود ہوں گی جو  $g'_j(a) = g'_j(b) = 0$  اور

$$g_j(x_k) = \delta_{jk} = \begin{cases} 0 & j \neq k \\ 1 & j = k \end{cases}$$

کو مطمئن کریں گی۔  
جواب: مسئلہ 23.2 سے ایسا اخذ ہوتا ہے۔

سوال 23.59: دکھائیں کہ اگر ایک لچکدار منحنی تین بار قابل تفرق ہو تب یہ ضرور کثیر رکنی ہوگا۔

سوال 23.60: ایسا ممکن ہے کہ وقفہ  $a \leq x \leq b$  کی دو قریبی خانوں کی لچکدار منحنیات ایک جیسی ہوں۔ اس طرز کی لچکدار منحنیات دیکھنے کی خاطر وقفہ  $-\frac{\pi}{2} \leq x \leq \frac{\pi}{2}$  کی خانوں  $x_1 = 0$ ،  $x_0 = -\frac{\pi}{2}$ ،  $x_2 = \frac{\pi}{2}$  پر  $f(x) = \sin x$  کی ایسی لچکدار منحنیات تلاش کریں جو  $g'(-\frac{\pi}{2}) = f'(-\frac{\pi}{2})$  اور  $g'(\frac{\pi}{2}) = f'(\frac{\pi}{2})$  کو مطمئن کرتی ہوں۔  
جواب:  $g(x) = -\frac{4}{\pi^3}x^3 + \frac{3}{\pi}x$

سوال 23.61: مساوات 23.37 کی جیومیٹریائی مطلب کچھ یوں ہے۔ یہ مساوات کہتی ہے کہ لچکدار منحنی، مربع اٹنا کے مکمل کی قیمت کو کم کرنے کی کوشش کرتی ہے۔ اس پر بحث کریں۔

## 23.6 اعدادی مکمل اور تفرق

اعدادی مکمل<sup>46</sup> سے مراد قطعی مکمل

$$(23.38) \quad J = \int_a^b f(x) dx$$

کی اعدادی قیمت کی تلاش ہے جہاں  $a$  اور  $b$  دیے گئے ہوں گے اور  $f$  دیا گیا تفاعل یا تفاعل کی قیمتوں کا جدول ہو گا۔

ہم جانتے ہیں کہ اگر ہم ایسا قابل تفرق تفاعل  $F$  تلاش کر سکیں جس کا تفرق  $f$  ہو تب  $J$  کو درج ذیل کلیہ سے حاصل کیا جا سکتا ہے۔

$$J = \int_a^b f(x) dx = F(b) - F(a) \quad [F'(x) = f(x)]$$

انجینئری میں عموماً ایسے مکمل پائے جاتے ہیں جن کا مکمل جدول کی صورت میں ہو گا یا مکمل کو متناہی تعداد کے بنیادی تفاعل کی صورت میں ظاہر کرنا ناممکن ہو گا اور یا  $F$  کی صریح صورت پیچیدہ اور غیر مفید ثابت ہو گی۔ ایسی صورتوں میں اعدادی مکمل کارآمد ثابت ہوتا ہے۔


چونکہ وقفہ  $a \leq x \leq b$  میں تفاعل  $f(x)$  کے نیچے خطہ  $R$  کا رقبہ  $J$  ہے (شکل 23.7) لہذا ہم گتے  $R$  کی شکل کاٹ کر، گتے کی اس ٹکڑے کے وزن کو اکائی رقبہ گتے کی وزن سے تقسیم کرتے ہوئے  $R$  کا رقبہ دریافت کر سکتے ہیں۔ ہم کاغذ ترسیم<sup>47</sup> پر  $R$  کی شکل بنا کر ڈبے گن کر بھی  $R$  کا رقبہ دریافت کر سکتے ہیں۔ رقبہ کی بہتر ناپ کے لئے سطح پیماس<sup>48</sup> کا استعمال ضروری ہو گا۔

مکمل کو کثیر رکنی سے ظاہر کرتے ہوئے اعدادی تراکیب بنائے جا سکتے ہیں۔ سادہ ترین کلیہ اخذ کرنے کی خاطر ہم مکمل کے وقفہ کو  $h = \frac{b-a}{n}$  لمبائی کے  $n$  عدد برابر ٹکڑوں میں تقسیم کرتے ہیں اور ہر ٹکڑے پر تفاعل کو مستقل تفاعل  $f(x_j^*)$  سے ظاہر کرتے ہیں جہاں  $x_j^*$  ٹکڑے کا وسطی نقطہ ہے (شکل 23.8-الف)۔ یوں  $f$


<sup>46</sup>numerical integration

<sup>47</sup>graph paper


<sup>48</sup>planimeter



شکل 23.7: قطعی مکمل کی جیو میٹریائی معنی



(ب) ذوزنقہ قاعدہ



(الف) مستطیل قاعدہ

شکل 23.8: اعدادی مکمل

کو سیڑھی تفاعل<sup>49</sup> (مکڑوں میں مستقل تفاعل) ظاہر کرے گی۔ شکل 23.8-الف کے  $n$  مستطیلوں کے انفرادی رقبے  $hf(x_1^*), \dots, hf(x_n^*)$  ہیں جن کا مجموعہ اعدادی مکمل کا مستطیل قاعدہ<sup>50</sup>

$$(23.39) \quad J = \int_a^b f(x) dx \approx h[f(x_1^*) + f(x_2^*) + \dots + f(x_n^*)], \quad \left(h = \frac{b-a}{n}\right)$$

دیتا ہے۔

<sup>49</sup> step function  
<sup>50</sup> rectangular rule

تفاعل  $f$  کو ٹکڑوں میں خطی قطعات (شکل 23.8-ب) سے ظاہر کرنے سے اعدادی تکمیل کا ذوزنقہ قاعدہ<sup>51</sup>

(23.40)

$$J = \int_a^b f(x) dx \approx h \left[ \frac{1}{2}f(a) + f(x_1) + f(x_2) + \cdots + f(x_{n-1}) + \frac{1}{2}f(b) \right]$$

حاصل ہو گا جہاں  $h = \frac{b-a}{n}$  ہے اور  $x_0 (= a), x_1, x_2, \dots, x_{n-1}, x_n (= b)$  وہی نقطے ہیں جو مساوات 23.40 میں استعمال کیے گئے ہیں۔ یوں  $x_j = x_0 + jh$  ہو گا۔ شکل 23.8-ب کے  $n$  ذوزنقہ کے انفرادی رقبے

$$\frac{1}{2}[f(a) + f(x_1)]h, \quad \frac{1}{2}[f(x_1) + f(x_2)]h, \quad \dots, \quad \frac{1}{2}[f(x_{n-1}) + f(b)]h$$

ہیں جن کا مجموعہ مساوات 23.40 کا دایاں ہاتھ دے گا۔

$J^*$  میں خلل (حصہ 23.1)  $\epsilon$  درج ذیل ہو گا۔

$$\epsilon = J^* - J$$

اگر  $f(x)$  خطی تفاعل ہو تب  $\epsilon = 0$  ہو گا اور تمام  $x$  کے لئے  $f'$  مستقل اور  $f''$  صفر ہو گا۔ عین ممکن ہے کہ کسی عمومی تفاعل  $f$  (جس کا استمراری دو درجی تفرق پایا جاتا ہو) کی صورت میں ہم حد خلل<sup>52</sup> (یعنی خلل  $\epsilon$  کی حد) تلاش کر سکیں جو  $f''$  پر منحصر ہو۔ اس خاطر ہم  $b$  کی جگہ متغیر  $t$  لیتے ہوئے مساوات 23.40 کا اطلاق  $n = 1$  کے لئے کرتے ہیں۔ تب مطابقتی خلل

$$\epsilon(t) = \frac{t-a}{2}[f(a) + f(t)] - \int_a^t f(x) dx$$

ہو گا۔ ہم دیکھتے ہیں کہ  $\epsilon(a) = 0$  ہے جو ایک غیر دلچسپ نتیجہ ہے۔ تفرق لینے سے

$$\epsilon'(t) = \frac{1}{2}[f(a) + f(t)] + \frac{t-a}{2}f'(t) - f(t)$$

حاصل ہو گا۔ ہم دیکھتے ہیں کہ  $\epsilon'(a) = 0$  ہے۔ مزید ایک بار تفرق لینے سے

$$\epsilon''(t) = \frac{1}{2}(t-a)f''(t)$$

trapezoidal rule<sup>51</sup>  
error bound<sup>52</sup>

حاصل ہو گا جس میں وقفہ  $a \leq x \leq b$  پر  $f''$  کی کم سے کم قیمت  $M_2^*$  اور زیادہ سے زیادہ قیمت  $M_2$  پر کرنے سے وقفہ پر تمام  $t$  کے لئے حد خلل

$$\frac{1}{2}(t-a)M_2^* \leq \epsilon''(t) \leq \frac{1}{2}(t-a)M_2$$

حاصل ہوتا ہے۔  $a$  تا  $t$  تک مکمل لینے سے

$$\frac{1}{4}(t-a)^2M_2^* \leq \epsilon'(t) - \epsilon'(a) \leq \frac{1}{4}(t-a)^2M_2$$

حاصل ہو گا جس میں  $\epsilon'(a) = 0$  اور  $\epsilon(a) = 0$  پر کرتے ہوئے دوبارہ مکمل لے کر  $t = a + h$  لکھتے ہوئے درج ذیل حاصل ہو گا۔

$$\frac{1}{12}h^3M_2^* \leq \epsilon(a+h) \leq \frac{1}{2}h^3M_2$$

باقی  $n-1$  ٹکڑوں کے خلل کے لئے اسی طرح کے  $n-1$  عدد مطابقتی عدم مساوات حاصل ہوں گے۔ ان تمام  $n$  عدم مساوات کا مجموعہ  $a$  تا  $b$  تک مکمل کے لئے خلل  $\epsilon$  کی عدم مساوات دے گا۔ چونکہ  $h = \frac{b-a}{n}$  ہے لہذا ہمیں

$$(23.41) \quad KM_2^* \leq \epsilon \leq KM_2, \quad [K = \frac{(b-a)^3}{12n^2}]$$

حاصل ہوتا ہے جہاں تک مکمل کے وقفہ پر  $f''$  کی کم سے کم قیمت  $M_2^*$  اور زیادہ سے زیادہ قیمت  $M_2$  ہے۔

مثال 23.12: ذوزنقہ قاعدہ۔ تخمینہ خلل

$n = 10$  لیتے ہوئے مکمل  $J = \int_0^1 e^{-x^2} dx$  کی قیمت مساوات 23.40 کی مدد سے حاصل کریں۔ جدول 23.7 سے درج ذیل ملتا ہے۔

$$J \approx 0.1(0.5 \cdot 1.367879 + 6.778167) = 0.746211$$

چونکہ  $f''(x) = 2(2x^2 - 1)e^{-x^2}$  ہے لہذا

$$M_2^* = f''(0) = -2, \quad M_2 = f''(1) = 0.735759$$

ہوں گے۔ مزید  $K = \frac{1}{1200}$  ہے لہذا مساوات 23.41 کے تحت

$$-0.001667 \leq \epsilon \leq 0.000614$$

جدول 23.7: جدول برائے مثال 23.12

$J$	$x_j$	$x_j^2$	$e^{-x_j^2}$
0	0	0	1.000 000
1	0.1	0.01	0.990 050
2	0.2	0.04	0.960 789
3	0.3	0.09	0.913 931
4	0.4	0.16	0.852 144
5	0.5	0.25	0.778 801
6	0.6	0.36	0.697 676
7	0.7	0.49	0.612 626
8	0.8	0.64	0.527 292
9	0.9	0.81	0.444 858
10	1.0	1.00	0.367 879
مجموعہ			1.367 879    6.778 167

ہو گا۔ یوں  $J$  کی درست قیمت

$$0.746\,211 - 0.000\,614 = 0.745\,597 \quad \text{اور} \quad 0.746\,211 + 0.001\,667 = 0.747\,878$$

□

کے درمیان ہو گی۔ (چھ ملحوظ ہندسوں تک درست جواب 0.746 824 ہے۔)

$f$  کی ٹکڑوں میں مستقل تخمین سے مستطیل قاعدہ (مساوات 23.39) حاصل ہوا جبکہ  $f$  کی ٹکڑوں میں خطی تخمین سے ذوزنقہ قاعدہ (مساوات 23.40) حاصل ہوا۔ ٹکڑوں میں دو درجہ تخمین سے قاعدہ سمسن<sup>53</sup> اخذ ہو گا جو، سادہ ہونے کے باوجود، عموماً مسئلوں کا کافی درست جواب دیتا ہے۔ قاعدہ سمسن اخذ کرنے کی خاطر ہم وقفہ  $a \leq x \leq b$  کو ایک جیسی لمبائیوں کے جفت تعداد کی ٹکڑوں، مثلاً  $2n$ ، میں تقسیم کرتے ہیں۔ اس طرح  $h = \frac{b-a}{2n}$  اور  $x_0(a), x_1, \dots, x_{2n-1}, x_{2n}(b)$  ہوں گے۔ ہم پہلی دو ٹکڑوں کو لیتے ہیں اور  $f(x)$  کو وقفہ  $x_0 \leq x \leq x_0 + 2h$  میں نقطہ  $(x_0, f_0)$ ،  $(x_1, f_1)$ ،  $(x_2, f_2)$  سے گزرتی لیگرینج کثیر رکنی

<sup>53</sup> برطانوی ریاضی دان ٹامس سمسن [1710-1761]

$p_2(x)$  سے ظاہر کرتے ہیں جہاں  $f_j$  سے مراد  $f(x_j)$  ہے۔ مساوات 23.23 سے

(23.42)

$$p_2(x) = \frac{(x-x_1)(x-x_2)}{(x_0-x_1)(x_0-x_2)}f_0 + \frac{(x-x_0)(x-x_2)}{(x_1-x_0)(x_1-x_2)}f_1 + \frac{(x-x_0)(x-x_1)}{(x_2-x_0)(x_2-x_1)}f_2$$

ہوگا جہاں نسب نما  $2h^2$ ،  $-h^2$  اور  $2h^2$  کے برابر ہیں۔  $s = \frac{x-x_1}{h}$  لکھتے ہوئے  $x-x_0 = (s+1)h$  اور  $x-x_1 = sh$ ،  $x-x_2 = (s-1)h$  ہوں گے۔ یوں

$$(23.43) \quad p_2(x) = \frac{1}{2}s(s-1)f_0 - (s+1)(s-1)f_1 + \frac{1}{2}(s+1)sf_2$$

لکھا جاسکتا ہے۔ اب ہم  $x$  کے ساتھ  $x_0$  تا  $x_2$  تکمل لیتے ہیں جو  $s$  کے ساتھ  $-1$  تا  $1$  تکمل کے مترادف ہے۔ چونکہ  $dx = h ds$  ہے لہذا

$$\int_{x_0}^{x_2} f(x) dx \approx \int_{x_0}^{x_2} p_2(x) dx = h \left( \frac{1}{3}f_0 + \frac{4}{3}f_1 + \frac{1}{3}f_2 \right)$$

ہوگا۔ اگلے دو ٹکڑوں،  $x_2$  تا  $x_4$ ، اور باقی دو ٹکڑوں کے لئے بھی اسی طرح کے نتائج حاصل ہوں گے۔ ان تمام  $n$  عدد نتائج کا مجموعہ قاعدہ سمسن<sup>54</sup>

$$(23.44) \quad \int_a^b f(x) dx \approx \frac{h}{3}(f_0 + 4f_1 + 2f_2 + 4f_3 + \cdots + 2f_{2n-2} + 4f_{2n-1} + f_{2n})$$

دے گا جہاں  $h = \frac{b-a}{2n}$  اور  $f_j = f(x_j)$  ہیں۔ تکمل کے وقفہ میں  $f$  کے چار درجہ تفرق کی موجودگی اور استمرار فرض کرتے ہوئے مساوات 23.44 کی حد خلل  $\epsilon_S$  کو ذوزنقہ قاعدہ (مساوات 23.40) کے خلل کی طرح حاصل کیا جاسکتا ہے۔ نتیجہ درج ذیل ہے

$$(23.45) \quad CM_4^* \leq \epsilon_S \leq CM_4 \quad [C = \frac{(b-a)^5}{180(2n)^4}]$$

جہاں تکمل کے وقفہ پر  $f$  کی چار درجہ تفرق کی زیادہ سے زیادہ قیمت  $M_4$  اور کم سے کم قیمت  $M_4^*$  ہے۔

مثال 23.13: قاعدہ سمسن - تخمینہ حد خلل

$2n = 10$  لیتے ہوئے تکمل  $\int_0^1 e^{-x^2} dx$  کی قیمت قاعدہ سمسن سے حاصل کریں۔ حد خلل کا تخمینہ بھی حاصل کریں۔ چونکہ  $h = 0.1$  ہے، جدول 23.8 سے درج ذیل حاصل ہوگا۔

$$J \approx \frac{0.1}{3}(1.367879 + 4 \cdot 3.740266 + 2 \cdot 3.037901) = 0.746825$$

جدول 23.8: جدول برائے مثال 23.44

$j$	$x_j$	$x_j^2$	$e^{-x_j^2}$
0	0.0	0.00	1.000 000
1	0.1	0.01	0.990 050
2	0.2	0.04	0.960 789
3	0.3	0.09	0.913 931
4	0.4	0.16	0.852 144
5	0.5	0.25	0.778 801
6	0.6	0.36	0.697 676
7	0.7	0.49	0.612 626
8	0.8	0.64	0.527 292
9	0.9	0.81	0.444 858
10	1.0	1.00	0.367 879
مجموعہ			1.367 879    3.740 266    3.037 901

تخمینہ حد خلل: چار درجی تفرق  $f^{(4)}(x) = 4(4x^4 - 12x^2 + 3)e^{-x^2}$  ہے جس کی وقفہ مکمل میں کم سے کم قیمت  $x = x^* = 2.5 + 0.5\sqrt{10}$  پر  $M_4^* = f^{(4)}(x^*) = -7.359$  اور زیادہ سے زیادہ قیمت  $x = 0$  پر  $M_4 = f^{(4)}(0) = 12$  حاصل ہوتی ہیں۔ چونکہ  $2n = 10$  اور  $b - a = 1$  ہیں لہذا  $C = \frac{1}{800\,000} = 0.000\,000\,56$  ہو گا۔ یوں

$$-0.000\,004 \leq \epsilon_S \leq 0.000\,006 \quad \text{اور} \quad 0.746\,818 \leq J \leq 0.746\,830$$

ہوں گے۔ آپ دیکھ سکتے ہیں کہ موجودہ تخمین سے کم از کم چار ملحوظ ہندسوں تک درست جواب حاصل ہوتا ہے۔ حقیقت میں موجودہ جواب پانچ ملحوظ ہندسوں تک درست ہے چونکہ چھ ملحوظ ہندسوں تک درست جواب  $J = 0.746\,824$  ہے۔

غور کریں کہ مثال 23.12 میں حاصل نتیجہ سے موجودہ نتیجہ بہت زیادہ بہتر ہے اگرچہ ہمیں دونوں مثالوں میں تقریباً ایک جتنا کام کرنا پڑا ہے۔

قاعدہ سمسن سے حاصل نتائج کی درستگی عموماً انجینئری مسئلوں کے لئے کافی ہوتی ہیں۔ اسی لئے کمپیوٹر سے اعدادی مکمل کے حصول میں زیادہ درستگی کے کلیوں کی بجائے ترکیب سمسن کو زیادہ ترجیح دی جاتی ہے۔ زیادہ طاقت کی کثیر رکنی استعمال کرتے ہوئے زیادہ درستگی کے کلیات حاصل کیے جاتے ہیں۔ ہم یہاں دو ایسی کلیات کا ذکر کرتے ہیں جو بعض



اوقات مفید ثابت ہوتی ہیں۔ نقطہ  $(x_0, f_0)$  ،  $(x_1, f_1)$  ،  $(x_2, f_2)$  سے گزرتی کعبی سے قاعدہ آٹھ میں سے تین

$$(23.46) \quad \int_{x_0}^{x_3} f(x) dx \approx \frac{3h}{8} (f_0 + 3f_1 + 3f_2 + f_3)$$

حاصل<sup>55</sup> ہوتا ہے جو کعبی کثیر رکنی کی صورت (مثلاً قاعدہ سمن) میں بالکل درست ثابت ہوتا ہے۔ مزید وقفہ کی طاق ٹکڑوں (جو 3 سے قابل تقسیم ہو) پر اس قاعدہ کو لاگو کیا جاسکتا ہے۔ چھ درجی کثیر رکنی جو  $(x_0, f_0)$  تا  $(x_6, f_6)$  سے گزرتی ہو سے پیچیدہ عددی سروالا کلیہ حاصل ہوتا ہے البتہ اسی قسم کا ایک اور کلیہ جس کی درستگی نسبتاً کم ہے اور جس کو قاعدہ ویڈل<sup>56</sup> کہتے ہیں درج ذیل ہے۔

$$(23.47) \quad \int_{x_0}^{x_6} f(x) dx \approx \frac{3h}{10} (f_0 + 5f_1 + f_2 + 6f_3 + f_4 + 5f_5 + f_6)$$

مکمل کے جن اعدادی کلیات پر بحث کی گئی ان میں مکمل کے وقفہ کو برابر ٹکڑوں میں تقسیم کیا گیا اور یہ تراکیب کسی مخصوص طاقت تک کثیر رکنی کی صورت میں بالکل درست جواب حاصل کرتے ہیں۔ خطی متبادل پیم استعمال کرتے ہوئے  $a$  اور  $b$  کو بالترتیب  $-1$  اور  $1$  پر منتقل کرتے ہوئے زیادہ عمومی طور پر

$$(23.48) \quad \int_{-1}^1 f(x) dx \approx \sum_{j=1}^n A_j f_j \quad [f_j = f(x_j)]$$

لکھا جاسکتا ہے جس میں ہم ایسے  $2n$  مستقل  $A_1$  تا  $A_n$  اور  $x_1$  تا  $x_n$  حاصل کر سکتے ہیں کہ کثیر رکنی کا درجہ  $m$  جتنا چاہیں بڑا ہو، مساوات 23.48 بالکل درست جواب دے۔ چونکہ درجہ  $2n - 1$  کثیر رکنی کے عددی سروں کی تعداد  $2n$  ہے لہذا  $m \leq 2n - 1$  ہو گا۔ گاوس کے تحت اس صورت درجہ  $2n - 1$  کثیر رکنی کے لئے بالکل درست جواب حاصل ہو گا جب  $x_1, \dots, x_n$  درجہ  $n$  لیژانڈر کثیر رکنی<sup>57</sup> (حصہ 5.2)

$$P_n(x) = \frac{(2n)!}{2^n(n!)^2} x^n - \frac{(2n-2)!}{2^n 1!(n-1)!(n-2)!} x^{n-2} + \frac{(2n-4)!}{2^n 2!(n-2)!(n-4)!} x^{n-4} - + \dots$$

three-eight's rule<sup>55</sup>Weddle's rule<sup>56</sup>Legendre polynomial<sup>57</sup>

یعنی

$$P_0 = 1, \quad P_1(x) = x, \quad P_2(x) = \frac{1}{2}(3x^2 - 1), \quad P_3(x) = \frac{1}{2}(5x^3 - 3x), \dots$$

کے  $n$  صفر ہوں اور  $A_j$  کی موزوں قیمتیں منتخب کی جائیں۔ ایسی صورت میں مساوات 23.48 کو گاوسی کلیہ تکمیل<sup>58</sup> کہتے ہیں۔ اگرچہ یہ کلیہ بہت درست نتائج دیتا ہے لیکن اس میں  $x_1, \dots, x_n$  کی غیر یکساں فاصلے دشواری کا سبب بنتے ہیں۔

چونکہ مساوات 23.48 میں مستعمل آخری سر  $-1$  اور  $1$  کثیر رکنی  $P_n(x)$  کے صفر نہیں ہیں (یہ دونوں  $x_1, \dots, x_n$  میں شامل نہیں ہیں) لہذا گاوسی کلیہ مکمل کھلا کلیہ<sup>59</sup> کہلاتا ہے۔ یوں بند کلیہ<sup>60</sup> میں وقفہ مکمل کے سر بھی شامل ہوں گے (مثال کے طور پر مساوات 23.40، 23.44، 23.46 اور مساوات 23.47 بند کلیات ہیں)۔

باہمی تحریف کی طرح اعدادی مکمل کو بھی فرق سے حاصل کیا جاسکتا ہے۔ ایک انتہائی موثر کلیہ درج ذیل گاوسی وسطی فرق کلیہ<sup>61</sup> ہے۔

$$(23.49) \quad \int_{x_0}^{x_1} f(x) dx \approx \frac{h}{2} \left( f_0 + f_1 - \frac{\delta^2 f_0 + \delta^2 f_1}{12} + \frac{11(\delta^4 f_0 + \delta^4 f_1)}{720} \right)$$

اعدادی تفرق

جدول کی صورت میں دیے تفاعل کے تفرق کا تخمینہ اعدادی طریقہ سے حاصل کرنے کو اعدادی تفرق<sup>62</sup> کہتے ہیں۔ جہاں ممکن ہو وہاں اعدادی تفرق سے گریز کریں چونکہ اعدادی تفرق کی درستگی جدول میں دیے قیمتوں کی درستگی سے کم ہو گی۔ درحقیقت تفرق کے حصول میں ہم دو بڑی قیمتوں کے فرق کو ایک چھوٹی قیمت سے تقسیم کرتے ہیں؛ مزید اگر تفاعل کثیر رکنی  $p$  کی صورت میں دیا گیا ہو تب تفاعل کی قیمتوں میں فرق کم ہو سکتا ہے جبکہ تفرق کی قیمت بہت مختلف ہو سکتی ہے۔ یوں اعدادی تفرق ایک نازک عمل ہے۔ اس کے برعکس اعدادی مکمل ہمواری کا عمل ہے لہذا اعدادی مکمل پر تفاعل کی قیمتوں میں خلل کا بہت زیادہ اثر نہیں پایا جاتا ہے۔

Gaussian integration formula<sup>58</sup>open formula<sup>59</sup>closed formula<sup>60</sup>central-difference formula by Gauss<sup>61</sup>numerical differentiation<sup>62</sup>

ہم  $f'_j = f'(x_j)$  ،  $f''_j = f''(x_j)$  ، ... لکھتے ہوئے آگے بڑھتے ہیں۔ ہم تفرق کا تخمینہ درج ذیل لکھ سکتے ہیں۔

$$f'(x) = \lim_{h \rightarrow 0} \frac{f(x+h) - f(x)}{h}$$

اس کو دیکھ کر ہم ایک درجی تفرق کے لئے

$$(23.50) \quad f'_{1/2} \approx \frac{\delta f_{1/2}}{h} = \frac{f_1 - f_0}{h}$$

لکھتے ہیں۔ اسی طرح دو درجی تفرق کو

$$(23.51) \quad f''_1 \approx \frac{\delta^2 f_1}{h^2} = \frac{f_2 - 2f_1 + f_0}{h^2}$$

لکھا جاسکتا ہے۔ بلند درجی تفرق کے لئے اسی طرح کلیات اخذ کیے جاسکتے ہیں۔

موزوں لیگرنج کثیر رکنی کی تفرق سے تفرق کا بہتر تخمینہ حاصل کیا جاسکتا ہے۔ یوں مساوات 23.42 کا تفرق لینے سے

$$f(x) \approx p'_2(x) = \frac{2x - x_1 - x_2}{2h^2} f_0 - \frac{2x - x_0 - x_2}{h^2} f_1 + \frac{2x - x_0 - x_1}{2h^2} f_2$$

حاصل ہوتا ہے جہاں یاد رہے کہ مساوات 23.42 کے نسب نما  $2h^2$  ،  $-h^2$  ،  $2h^2$  ہیں۔ اس کی قیمت  $x_0$  ،  $x_1$  اور  $x_2$  پر حاصل کرتے ہوئے تین نقاطی کلیہ<sup>63</sup>

$$(23.52) \quad \begin{aligned} \text{(الف)} \quad f'_0 &\approx \frac{1}{2h} (-3f_0 + 4f_1 - f_2) \\ \text{(ب)} \quad f'_1 &\approx \frac{1}{2h} (-f_0 + f_2) \\ \text{(پ)} \quad f'_2 &\approx \frac{1}{2h} (f_0 - 4f_1 + 3f_2) \end{aligned}$$

حاصل ہوتا ہے۔ پانچ نقاطی لیگرنج کثیر رکنی سے اسی طرح بالخصوص درج ذیل حاصل ہو گا۔

$$(23.53) \quad f'_2 \approx \frac{1}{12h} (f_0 - 8f_1 + 8f_3 - f_4)$$

## سوالات

تکمل کے کلیات کی یاد دہانی کی خاطر سوال 23.62 تا سوال 23.70 حل کریں۔

سوال 23.62:  $\int \sin^2 x \, dx$

سوال 23.63:  $\int \cos^2 \omega x \, dx$

سوال 23.64:  $\int e^{ax} \sin bx \, dx$

سوال 23.65:  $\int e^{ax} \cos bx \, dx$

سوال 23.66:  $\int \tan kx \, dx$

سوال 23.67:  $\int \ln x \, dx$

سوال 23.68:  $\int \frac{dx}{k^2 + x^2}$

سوال 23.69:  $\int \frac{dx}{\sqrt{a^2 - x^2}}$

سوال 23.70:  $\int \frac{dx}{x^2(x^2+1)^2}$

سوال 23.71:  $n = 5$  لیتے ہوئے مساوات 23.39 کی مدد سے مثال 23.12 حل کریں۔

سوال 23.72:  $n = 5$  لیتے ہوئے مستطیل قاعدہ مساوات 23.39 کی مدد سے  $\int_0^1 x^3 \, dx$  حل کریں۔  
خلل کتنا ہوگا؟  
جواب:  $\epsilon = -0.005$ ,  $0.245$

سوال 23.73:  $n = 5$  لیتے ہوئے سوال 23.72 کو ذوزنقہ قاعدہ مساوات 23.40 سے حل کریں۔ مساوات 23.41 سے حد خلل کیا حاصل ہوں گے؟ نتائج کے حقیقی حد خلل کیا ہیں؟ ان میں فرق کیوں ہے؟

سوال 23.74:  $2n = 4$  لیتے ہوئے سمن قاعدہ سے  $\int_1^2 \frac{dx}{x}$  کا تخمینہ حاصل کریں۔ حد خلل کا تخمینہ مساوات 23.45 سے حاصل کریں۔  
جواب:

$$\ln 2 \approx 0.69325, M_4^* = 0.75, M_4 = 0.24, 0.000016 < \epsilon_S < 0.00053, \\ 0.69272 < \ln 2 < 0.69324$$

سوال 23.75:  $2n = 10$  لیتے ہوئے سمن قاعدہ سے  $\int_0^1 x^5 dx$  کا تخمینہ حاصل کریں۔ حد خلل کا تخمینہ مساوات 23.45 سے حاصل کریں۔ نتیجے کی اصل حد خلل کیا ہے؟

سوال 23.76 تا سوال 23.79 میں  $\int_0^1 \frac{\sin x}{x} dx$  کا تخمینہ حاصل کریں۔ سائن تفاعل کی پانچ ملحوظ ہندسوں تک درست قیمتیں استعمال کریں۔

سوال 23.76: مستطیل قاعدہ مساوات 23.39 استعمال کریں اور  $n = 5$  لیں۔  
جواب: 0.9466

سوال 23.77: ذوزنقہ قاعدہ مساوات 23.40 استعمال کریں اور  $n = 5$  لیں۔

سوال 23.78: ذوزنقہ قاعدہ مساوات 23.40 استعمال کریں اور  $n = 10$  لیں۔  
جواب: 0.9458

سوال 23.79:  $2n = 2$  اور  $2n = 10$  لیتے ہوئے قاعدہ سمن استعمال کریں۔

سوال 23.80: ایسے  $\alpha$  اور  $\beta$  تلاش کریں کہ ایک درجی کثیر رکنی کے لئے

$$\int_{x_n}^{x_{n+1}} f(x) dx \approx h[\alpha f(x_n) + \beta f(x_{n+1})], \quad h = x_{n+1} - x_n$$

بالکل درست ہو۔ کونسا کلیہ اخذ ہوتا ہے؟

جواب:  $\alpha = \beta = \frac{1}{2}$  ذوزنقہ قاعدہ حاصل ہوتا ہے۔

سوال 23.81: اگر  $f(x)$  دو درجی کثیر رکنی ہو تب دکھائیں کہ مساوات 23.50 بالکل درست ہے۔ اس کا کیا جیومیٹریائی مطلب ہے؟

سوال 23.82: مساوات 23.52 حاصل کریں۔

سوال 23.83: مساوات 23.53 اخذ کریں۔

سوال 23.84:  $f(x) = x^4$  پر غور کریں۔ مساوات 23.52-الف، ب اور پ سے  $f'_2$  حاصل کریں۔ خلل تلاش کریں۔  
جواب: 0.080, 0.320, 0.176, 0.256

سوال 23.85: تفرق کا چار نقطی کلیہ درج ذیل ہے۔

$$f'_2 \approx \frac{1}{6h}(-2f_1 - 3f_2 + 6f_3 - f_4)$$

سوال 23.86:  $f'(x)$  کو یک درجی اور مزید زیادہ بلند درجی فرق سے درج ذیل لکھا جاسکتا ہے۔  
کو لاگو کریں۔ حد خلل تلاش کریں۔ مساوات 23.53 سے حاصل جواب کے ساتھ موازنہ کریں۔

$$f'(x) \approx \frac{1}{h}(\Delta f_0 - \frac{1}{2}\Delta^2 f_0 + \frac{1}{3}\Delta^3 f_0 - \frac{1}{4}\Delta^4 f_0 + \dots)$$

$r$  کے ساتھ مساوات 23.14 کا تفرق لیتے ہوئے اس کلیہ کو حاصل کریں۔ مساوات 23.14 کا  $r$  کے ساتھ تفرق

$$hf'(x) \approx \Delta f_0 + \frac{2r-1}{2!}\Delta^2 f_0 + \frac{3r^2-6r+2}{3!}\Delta^3 f_0 + \dots$$

ہے، جہاں  $x = x_0 + rh$  ہے، اور آپ کو  $r = 0$  پر کرنا ہو گا۔ (الف) یک درجی فرق تک، (ب) دو درجی فرق تک، (پ) تین درجی فرق تک، (ت) چار درجی فرق تک شامل کرتے ہوئے اس کلیہ سے سوال 23.84 کے  $f'(0.4)$  کی قیمت تلاش کریں۔  
جواب: 0.52, 0.080, 0.304, 0.256

## 23.7 متقارب اتساع

مقارب اتساع (عموماً منفرج) تسلسل ہوں گے جو بڑی  $x$  پر تفاعل  $f(x)$  کی قیمت حاصل کرنے کے لئے انتہائی اہم ہیں۔ تفاعل  $f(x)$  کی مکمل تسلسل، اگر موجود ہو، اس مقصد کے لئے موزوں نہیں ہے چونکہ کسی بھی ملحوظ

ہندسہ تک درست نتائج حاصل کرنے کی خاطر درکار اجزاء کی تعداد،  $x$  کے بڑھنے کے ساتھ بہت تیزی سے بڑھتی ہے۔ ٹیلر تسلسل جس کا مرکز  $a$  ہو کے لئے  $|x - a|$  کی بڑی قیمت کے لئے صورت بھی حال بالکل ایسی ہی ہے۔ ہم دیکھیں گے کہ  $x$  جتنا بڑا ہو، کسی مخصوص درستگی کے لئے درکار اجزاء کی تعداد متقارب اتساع کی صورت میں اتنی ہی کم ہوگی۔ دوسری جانب متقارب اتساع سے زیادہ درستگی حاصل نہیں ہوگی اور چھوٹی  $x$  کی صورت میں درستگی مزید کم ہوگی۔ یوں متقارب اتساع صرف بڑی  $x$  کی صورت میں قابل استعمال ہوگا۔

اس حصہ میں جو متغیر اور تفاعل استعمال کیے جائیں گے انہیں حقیقی تصور کیا جائے گا۔

درج ذیل روپ کا تسلسل

$$c_0 + \frac{c_1}{x} + \frac{c_2}{x^2} + \dots \quad (c_0, c_1, \dots \text{ مستقل})$$

(جو ضروری نہیں کہ کسی بھی  $x$  کے لئے مرکب ہو) تفاعل  $f(x)$  کا متقارب اتساع<sup>64</sup> یا متقارب تسلسل کہلاتا ہے جو ہر کافی بڑی  $x$  کے لئے اس صورت معین ہو گا جب ہر مقررہ  $n = 0, 1, 2, \dots$  کے لئے درج ذیل مطمئن ہو،

$$(23.54) \quad [f(x) - (c_0 + \frac{c_1}{x} + \frac{c_2}{x^2} + \dots + \frac{c_n}{x^n})]x^n \rightarrow 0 \quad (x \rightarrow 0)$$

اور تب ہم

$$f(x) \sim c_0 + \frac{c_1}{x} + \frac{c_2}{x^2} + \dots$$

لکھتے ہیں۔

اگر کسی تفاعل کا متقارب تسلسل پایا جاتا ہو، تب چونکہ اس تسلسل کے عددی سر  $c_0, c_1, \dots$  مساوات 23.54 سے یکتا طور پر حاصل ہوں گے لہذا یہ تسلسل یکتا ہوگا۔ یقیناً مساوات 23.54 سے درج ذیل حاصل ہوں گے۔

$$\begin{aligned} f(x) - c_0 \rightarrow 0 & \implies c_0 = \lim_{x \rightarrow \infty} f(x) \\ 23.54^* \quad [f(x) - c_0 - \frac{c_1}{x}]x \rightarrow 0 & \implies c_1 = \lim_{x \rightarrow \infty} [f(x) - c_0]x, \quad \dots \end{aligned}$$

مختلف تفاعل کا ایک جیسے متقارب تسلسل ممکن ہے۔ یوں  $f(x) = e^{-x}$  کی صورت میں  $x \rightarrow \infty$  پر  $e^{-x} \rightarrow 0$  ،  $xe^{-x} \rightarrow 0$  ، ... کی بنا مساوات\* 23.54 سے  $c_0 = 0$  اور  $c_1 = 0$  ، ... حاصل ہوں گے لہذا

$$e^{-x} \sim 0 + \frac{0}{x} + \dots$$

ہو گا۔ یوں اگر  $g(x)$  کا متقارب تسلسل پایا جاتا ہو تب  $g(x) + e^{-x}$  کا بھی یقیناً یہی متقارب تسلسل ہو گا۔

عملاً جب بھی

$$\frac{f(x) - g(x)}{h(x)} \sim c_0 + \frac{c_1}{x} + \frac{c_2}{x^2} + \dots$$

ہو تب متذکرہ بالا تعریف (کی رو برقرار رکھتے ہوئے اس) کو وسعت دے کر

$$f(x) \sim g(x) + h(x)\left(c_0 + \frac{c_1}{x} + \frac{c_2}{x^2} + \dots\right)$$

لکھنا مفید ثابت ہوتا ہے۔

مساوات\* 23.54 سے متقارب تسلسل کے عددی سرشاذ و نادر حاصل کیے جاتے ہیں۔ عموماً دیگر ترکیب زیادہ بہتر ثابت ہوں گے، مثلاً مسلسل مکمل بالخص۔

مثال 23.14: تفاعل خلل کا متقارب تسلسل تفاعل خلل  $\operatorname{erf} x$  کی تعریف

$$\operatorname{erf} x = \frac{2}{\sqrt{\pi}} \int_0^x e^{-t^2} dt \quad (23.55)$$

جبکہ متمم تفاعل خلل<sup>65</sup> کی تعریف

$$\operatorname{erfc} x = 1 - \operatorname{erf} x = \frac{2}{\sqrt{\pi}} \int_x^\infty e^{-t^2} dt = \frac{1}{\sqrt{\pi}} \int_{x^2}^\infty e^{-\tau} \tau^{-\frac{1}{2}} d\tau \quad (23.56)$$

ہے جہاں  $t^2 = \tau$  اور  $\operatorname{erf} \infty = 1$  ہیں۔ بار بار مکمل بالخص سے درج ذیل روپ کے مکمل حاصل ہوں گے۔

$$F_n(x) = \int_{x^2}^\infty e^{-\tau} \tau^{-(2n+1)/2} d\tau \quad n = 0, 1, \dots \quad (23.57)$$



آپ دیکھ سکتے ہیں کہ  $\operatorname{erfc} x = \frac{F_0(x)}{\sqrt{\pi}}$  ہو گا۔ مکمل بالخصوص سے

$$F_n(x) = -e^{-\tau} \tau^{-(2n+1)/2} \Big|_{x^2}^{\infty} - \frac{2n+1}{2} \int_{x^2}^{\infty} e^{-\tau} \tau^{-(2n+3)/2} d\tau$$

حاصل ہو گا۔ دائیں ہاتھ کا مکمل درحقیقت  $F_{n+1}(x)$  ہے لہذا

$$e^{x^2} F_n(x) = \frac{1}{x^{2n+1}} - \frac{2n+1}{2} e^{x^2} F_{n+1}(x), \quad n = 0, 1, \dots$$

ہو گا۔ اس کلیہ کو بار بار استعمال کرتے ہوئے درج ذیل حاصل ہو گا۔

$$e^{x^2} F_0(x) = \frac{1}{x} - \frac{1}{2} e^{x^2} F_1(x)$$

...

$$(23.58) \quad = \left[ \frac{1}{x} - \frac{1}{2x^3} + \frac{1 \cdot 3}{2^2 x^5} - + \dots + (-1)^{n-1} \frac{1 \cdot 3 \dots (2n-3)}{2^{n-1} x^{2n-1}} \right] \\ + (-1)^n \frac{1 \cdot 3 \dots (2n-1)}{2^n} e^{x^2} F_n(x)$$

ہم دکھانا چاہتے ہیں کہ اس طرح حاصل کردہ تسلسل درحقیقت متقارب تسلسل

$$(23.59) \quad e^{x^2} F_0(x) \sim \frac{1}{x} - \frac{1}{2x^3} + \frac{1 \cdot 3}{2^2 x^5} - + \dots$$

ہو گا۔ مساوات 23.58 کے چکور توسین میں بند تعلق کو  $S_{2n-1}$  لکھتے ہوئے مساوات 23.58 سے

$$(23.60) \quad [e^{x^2} F_0(x) - S_{2n-1}] x^{2n-1} = K_n e^{x^2} x^{2n-1} F_n(x)$$

حاصل ہو گا جہاں  $K_n = (-2)^{-n} 1 \cdot 3 \dots (2n-1)$  ہے۔ ہم نے دکھانا ہو گا کہ  $x \rightarrow \infty$  پر ہر مقررہ  $n = 1, 2, \dots$  کے لئے دایاں ہاتھ صفر تک پہنچتا ہے۔ مساوات 23.57 میں  $\tau \geq x^2$  کے لئے

$$\frac{1}{\tau^{(2n+1)/2}} \leq \frac{1}{x^{2n+1}} \quad (\tau \geq x^2)$$

ہو گا لہذا ہمیں عدم مساوات

$$(23.61) \quad F_n(x) = \int_{x^2}^{\infty} \frac{e^{-\tau}}{\tau^{(2n+1)/2}} d\tau < \frac{1}{x^{2n+1}} \int_{x^2}^{\infty} e^{-\tau} d\tau = \frac{e^{-x^2}}{x^{2n+1}}$$

حاصل ہو گا جس کو دیکھ کر درج ذیل لکھا جاسکتا ہے۔

$$|K_n| e^{x^2} x^{2n-1} F_n(x) < \frac{|K_n|}{x^2} \rightarrow 0, \quad (x \rightarrow \infty)$$

اس سے ثابت ہوا کہ مساوات 23.59 کا تسلسل، بائیں ہاتھ تفاعل کا متقارب تسلسل ہے۔ چونکہ

$$\operatorname{erf} x = 1 - \operatorname{erfc} x = 1 - \frac{F_0(x)}{\sqrt{\pi}}$$

ہے لہذا تفاعل خلل کا متقارب تسلسل

$$(23.62) \quad \operatorname{erf} x \sim 1 - \frac{1}{\sqrt{\pi}} e^{-x^2} \left( \frac{1}{x} - \frac{1}{2x^3} + \frac{1 \cdot 3}{2^2 x^5} - \frac{1 \cdot 3 \cdot 5}{2^3 x^7} + \dots \right)$$

ہو گا جس سے زیادہ بڑی  $x$  کے لئے درج ذیل سادہ کلیہ حاصل ہوتا ہے۔

$$(23.62^*) \quad \operatorname{erf} x \approx 1 - \frac{1}{\sqrt{\pi}} e^{-x^2}$$

مساوات 23.60 اور مساوات 23.61 سے

$$\left| e^{x^2} F_0(x) - S_{2n-1} \right| = \frac{1 \cdot 3 \cdots (2n-1)}{2^n} e^{x^2} F_n(x) < \frac{1 \cdot 3 \cdots (2n-1)}{2^n} \frac{1}{x^{2n+1}}$$

حاصل ہو گا جس کا دایاں ہاتھ، کافی بڑی  $x$  کے لئے، بہت چھوٹا ہو گا۔ یوں بڑی  $x$  کے لئے  $e^{x^2} F_0(x)$  کا اچھا تخمین  $S_{2n-1}$  ہو گا لہذا بڑی  $x$  کے لئے تفاعل خلل کی بہت درست قیمت مساوات 23.61 سے حاصل کی جاسکتی ہے۔ حقیقت میں نسبتاً چھوٹی  $|x|$  کے لئے بھی مساوات 23.62\* بہترین نتائج دیتی ہے۔ مثال کے طور پر

$$\operatorname{erf} 5 \sim 1 - \frac{1}{\sqrt{\pi}} \frac{e^{-25}}{5} = 0.99999999998433$$

ہے جو 13 اعشاریہ تک درست قیمت ہے۔ تفاعل خلل کے لئے نسبتاً چھوٹی  $x$  کے لئے متقارب تسلسل سے بہترین نتائج حاصل ہوئے ہیں البتہ عین ممکن ہے کہ دیگر تفاعل کی متقارب تسلسل سے درست نتائج زیادہ بڑی  $x$ ، مثلاً  $x \geq 20$ ، پر حاصل ہوں۔ □

عملی استعمال کے لئے یہ جاننا ضروری ہے کہ متقارب تسلسل کا جزو در جزو جمع، ضرب اور کچھ شرائط کے ساتھ تفرق اور مکمل حاصل کیا جاسکتا ہے۔ آئیں ان خواص کو بہتر انداز میں پیش کرتے ہیں۔

مسئلہ 23.4: (جمع اور ضرب) اگر

$$f(x) \sim a_0 + \frac{a_1}{x} + \frac{a_2}{x^2} + \dots \quad \text{اور} \quad g(x) \sim b_0 + \frac{b_1}{x} + \frac{b_2}{x^2} + \dots$$

ہوں تب تفاعل  $Af + Bg$  کا متقارب تسلسل

$$(23.63) \quad Af(x) + Bg(x) \sim Aa_0 + Bb_0 + \frac{Aa_1 + Bb_1}{x} + \frac{Aa_2 + Bb_2}{x^2} + \dots$$

ہو گا جہاں  $A$  اور  $B$  مستقل ہیں۔ اسی طرح  $fg$  کا متقارب تسلسل

$$(23.64) \quad f(x)g(x) \sim c_0 + \frac{c_1}{x} + \frac{c_2}{x^2} + \dots$$

ہو گا جس کے عددی سر درج ذیل ہیں۔

$$c_n = a_0b_n + a_1b_{n-1} + \dots + a_nb_0$$

ثبوت: مساوات 23.63 کا ثبوت انتہائی آسان ہے لہذا اس کو آپ کے لئے چھوڑا جاتا ہے۔ ہم مساوات 23.64 کو ثابت کرتے ہیں۔ ہم نے ثابت کرنا ہو گا کہ کسی بھی غیر منفی مقررہ عددی صحیح  $n$  کے لئے

$$(23.65) \quad (fg - S_n)x^n \rightarrow 0 \quad (x \rightarrow \infty)$$

ہو گا جہاں

$$S_n(x) = c_0 + \frac{c_1}{x} + \dots + \frac{c_n}{x^n}$$

ہے جس کے عددی سر  $c_0, \dots, c_n$  مسئلہ میں دیے گئے ہیں۔

ہم کوئی بھی مقررہ  $n$  منتخب کر کے

$$f(x) = s_n(x) + \frac{h(x)}{x^n}, \quad s_n(x) = a_0 + \frac{a_1}{x} + \dots + \frac{a_n}{x^n}$$

لکھتے ہیں۔ یوں

$$[f(x) - s_n(x)]x^n = h(x)$$

ہو گا۔ اس سے اور متقارب اتساع کی تعریف سے  $x \rightarrow \infty$  پر  $h(x) \rightarrow 0$  حاصل ہو گا۔ اسی طرح

$$g(x) = s_n^*(x) + \frac{l(x)}{x^n}, \quad s_n^*(x) = b_0 + \frac{b_1}{x} + \dots + \frac{b_n}{x^n}$$

لکھتے ہوئے  $x \rightarrow \infty$  پر  $l(x) \rightarrow 0$  حاصل ہو گا۔ ان روپ سے درج ذیل حاصل ہو گا۔

$$fg = s_n s_n^* + \frac{h+l}{x^n} + \frac{hl}{x^{2n}}$$

جزو در جزو ضرب دے کر  $x$  کے ایک جیسے طاقت کو جمع کرتے ہوئے

$$s_n s_n^* = S_n + T_n$$

حاصل ہو گا جہاں  $T_n$  وہ اجزاء ہیں جن میں  $\frac{1}{x^{n+1}}, \dots, \frac{1}{x^{2n}}$  پائے جاتے ہوں۔ ظاہر ہے کہ  $x \rightarrow \infty$  پر  $x^n T_n \rightarrow 0$  ہو گا۔ اب مساوات 23.65 میں

$$fg - S_n = T_n + \frac{h+l}{x^n} + \frac{hl}{x^{2n}}$$

ہو گا۔ ہم دونوں اطراف کو  $x^n$  سے ضرب دیتے ہیں۔ تب  $x \rightarrow \infty$  پر  $x^n T_n \rightarrow 0$  ،  $l \rightarrow 0$  ،  $h \rightarrow 0$  کی بنا دایاں ہاتھ صفر تک پہنچتا ہے لہذا مساوات 23.65 کا بائیں ہاتھ بھی صفر تک پہنچے گا۔ یوں ثبوت مکمل ہوتا ہے۔

□

مسئلہ 23.5: (تکمل) فرض کریں کہ تمام کافی بڑی  $x$  کے لئے درج ذیل  $f(x)$  استمراری ہے۔

$$f(x) \sim \frac{c_2}{x^2} + \frac{c_3}{x^3} + \dots$$

تب ان  $x$  کے لئے درج ذیل ہو گا۔

$$(23.66) \quad \int_x^\infty f(t) dt \sim \frac{c_2}{x} + \frac{c_3}{2x^2} + \frac{c_4}{3x^3} + \dots$$

ثبوت: مساوات 23.66 کے تکمل کو  $F(x)$  سے ظاہر کریں جبکہ

$$s_n(x) = \frac{c_2}{x^2} + \dots + \frac{c_n}{x^n}$$

کے مکمل کو  $S_{n-1}$  سے ظاہر کریں یعنی:

$$S_{n-1}(x) = \int_x^\infty s_n(t) dt = \frac{c_2}{x} + \frac{c_3}{2x^2} + \cdots + \frac{c_n}{(n-1)x^{n-1}}$$

متقارب اتساع کی تعریف کی رو سے ہر  $n = 0, 1, \dots$  کے لئے

$$|f(x) - s_n(x)| x^n \rightarrow 0 \quad \text{جب } x \rightarrow \infty \text{ ہو تب}$$

ہو گا۔  $f$  استمراری ہونے کی بنا کسی بھی  $\epsilon > 0$  کے لئے ہم ایسا  $x_0$  تلاش کر سکتے ہیں کہ تمام  $x > x_0$  کے لئے

$$|f(x) - s_n(x)| x^n < \epsilon \quad \implies \quad |f(x) - s_n(x)| < \frac{\epsilon}{x^n}$$

ہو۔ اس سے تمام  $x > x_0$  کے لئے درج ذیل حاصل ہو گا۔

$$\begin{aligned} |F(x) - S_{n-1}(x)| &= \left| \int_x^\infty f(t) dt - \int_x^\infty s_n(t) dt \right| = \left| \int_x^\infty [f(t) - s_n(t)] dt \right| \\ &\leq \int_x^\infty |f(t) - s_n(t)| dt < \epsilon \int_x^\infty \frac{dt}{t^n} = \frac{\epsilon}{(n-1)x^{n-1}} \end{aligned}$$

دونوں اطراف کو مثبت مقدار  $x^{n-1}$  سے ضرب دے کر

$$|F(x) - S_{n-1}(x)| x^{n-1} < \frac{\epsilon}{n-1} \quad x > x_0(\epsilon)$$

حاصل ہو گا۔ چونکہ  $\epsilon (> 0)$  کو ہم جتنا چاہیں چھوٹا منتخب کر سکتے ہیں لہذا

$$|F(x) - S_{n-1}(x)| x^{n-1} \rightarrow 0 \quad \text{جب } x \rightarrow \infty \text{ کرنے سے}$$

ہو گا۔ یوں ثبوت مکمل ہوتا ہے۔

□

اگر کافی بڑی  $x$  کے لئے  $f(x)$  استمراری ہو جہاں  $f(x)$  درج ذیل ہے

$$f(x) \sim c_0 + \frac{c_1}{x} + \frac{c_2}{x^2} + \cdots$$

تب مسئلہ 23.5 سے ہم اخذ کر سکتے ہیں کہ

$$(23.67) \quad \int_x^\infty \left[ f(t) - c_0 - \frac{c_1}{t} \right] dt \sim \frac{c_2}{x} + \frac{c_3}{2x^2} + \frac{c_4}{3x^3} + \dots$$

ہو گا۔

اگر  $f(x)$  کا متقارب تسلسل پایا جاتا ہو، ہم نہیں کہہ سکتے ہیں کہ اس کے تفرق  $f'(x)$  کا بھی متقارب تسلسل پایا جاتا ہو گا۔ مثال کے طور پر مساوات 23.54\* سے ہم

$$f(x) = e^{-x} \sin(e^x) \sim 0 + \frac{0}{x} + \frac{0}{x^2} + \dots$$

حاصل کرتے ہیں جبکہ  $f(x)$  کے تفرق

$$f'(x) = -e^{-x} \sin(e^x) + e^{-x} \cos(e^x) e^x = -f(x) + \cos(e^x)$$

کا کوئی متقارب تسلسل نہیں پایا جاتا ہے۔ (کیوں؟) البتہ اگر تفاعل  $f(x)$  کے تفرق  $f'(x)$  کا متقارب تسلسل پایا جاتا ہو تب  $f(x)$  کے متقارب تسلسل کا جزو در جزو تفرق لیتے ہوئے اسے تلاش کیا جاسکتا ہے۔

مسئلہ 23.6: (تفرق)

اگر

$$(23.68) \quad f(x) \sim c_0 + \frac{c_1}{x} + \frac{c_2}{x^2} + \dots$$

ہو اور  $f(x)$  کے استمراری تفرق  $f'(x)$  کا متقارب تسلسل بھی پایا جاتا ہو تب یہ تسلسل

$$(23.69) \quad f'(x) \sim -\frac{c_1}{x^2} - \frac{2c_2}{x^3} - \frac{3c_3}{x^4} - \dots$$

ہو گا۔

ثبوت: ہم فرض کرتے ہیں کہ

$$(23.70) \quad f(x) \sim a_0 + \frac{a_1}{x} + \frac{a_2}{x^2} + \dots$$

ہے۔ ہمیں اب دکھانا ہو گا کہ عددی سر  $a_n$  یوں ہوں گے کہ مساوات 23.69 اور مساوات 23.70 مماثل ہوں گے۔ ہم پہلے دکھاتے ہیں کہ  $a_0 = 0$  اور  $a_1 = 0$  ہیں۔ مساوات 23.68 اور متقارب اتساع کی تعریف سے ہم

$$(23.71) \quad \text{(الف)} \quad \lim_{x \rightarrow \infty} f(x) = c_0, \quad \text{(ب)} \quad \lim_{x \rightarrow \infty} [f(x) - c_0]x = c_1$$

لکھ سکتے ہیں۔ اس کے مطابق تعلق مساوات 23.70 کے لئے درج ذیل ہیں۔

$$(23.72) \quad (\text{الف}) \quad \lim_{x \rightarrow \infty} f'(x) = a_0, \quad (\text{ب}) \quad \lim_{x \rightarrow \infty} [f'(x) - a_0]x = a_1$$

$f(x)$  اور  $f'(x)$  کا تعلق درج ذیل ہے۔

$$(23.73) \quad f(x) = \int_{x_0}^x f'(t) dt + k \quad [k \text{ مستقل اور } x_0 (> 0)]$$

اس سے اور مساوات 23.71-الف سے

$$\lim_{x \rightarrow \infty} \int_{x_0}^x f'(t) dt + k = c_0$$

حاصل ہو گا۔ اب مساوات 23.72-الف کے تحت اگر  $a_0$  صفر نہ ہو تب تکمل کا حد موجود نہیں ہو گا لہذا  $a_0 = 0$  ہے۔ تب مساوات 23.72-ب درج ذیل صورت اختیار کرتا ہے۔

$$(23.72^*) \quad \lim_{x \rightarrow \infty} x f'(x) = a_1$$

حاصل ہو گا۔ تعریف کی رو سے اس کا مطلب ہے کہ کسی بھی  $\epsilon > 0$  اور کافی بڑی  $x$  کے لئے

$$(23.74) \quad a_1 - \epsilon < x f'(x) < a_1 + \epsilon \implies \frac{a_1 - \epsilon}{x} < f'(x) < \frac{a_1 + \epsilon}{x}$$

ہو گا۔ مساوات 23.71-ب اور مساوات 23.73 سے درج ذیل حاصل ہوتا ہے۔

$$\lim_{x \rightarrow \infty} \left( \int_{x_0}^x f'(t) dt + k - c_0 \right) x = c_1$$

مساوات 23.74 سے ہم دیکھتے ہیں کہ  $a_1 \neq 0$  کی صورت میں یہ حد موجود نہیں ہو گا لہذا  $a_1 = 0$  ہے اور مساوات 23.70 درج ذیل روپ اختیار کرتی ہے۔

$$f'(x) \sim \frac{a_2}{x^2} + \frac{a_3}{x^3} + \dots$$

نتیجتاً مساوات 23.73 اور مسئلہ 23.5 سے درج ذیل حاصل ہو گا۔

$$(23.75) \quad \begin{aligned} f(x) &= \int_{x_0}^{\infty} f'(t) dt - \int_x^{\infty} f'(t) dt + k \\ &\sim \int_{x_0}^{\infty} f'(t) dt + k - \frac{a_2}{x} - \frac{a_3}{2x^3} - \dots \end{aligned}$$

دائیں ہاتھ پہلا مکمل مستقل ہے۔ اگر ایک تفاعل کا متقارب تسلسل پایا جاتا ہو تب یہ تسلسل یکتا ہو گا لہذا ہم مساوات 23.68 اور مساوات 23.75 کے مطابقتی اجزاء کا آپس میں موازنہ کرتے ہوئے  $a_2 = -c_1$  ،  $a_3 = -2c_2$  ، ... حاصل کرتے ہیں۔ ان عددی سر کو استعمال کرتے ہوئے مساوات 23.69 اور مساوات 23.70 میں دیے گئے تسلسل مماثل ہوں گے۔ یوں ثبوت مکمل ہوتا ہے۔

□

مثال 23.15: قوت نمائی تکمل

قوت نمائی تکمل  $Ei(x)$  کی تعریف درج ذیل کلیہ ہے۔

$$Ei(x) = \int_x^\infty \frac{e^{-t}}{t} dt \quad (x > 0)$$

$Ei(x)$  کا متقارب تسلسل حاصل کرنے کی خاطر ہم تفاعل

$$y = f(x) = e^x Ei(x) = e^x \int_x^\infty \frac{e^{-t}}{t} dt \quad (x > 0)$$

پر غور کرتے ہیں۔ اس کا تفرق لے کر ہم دیکھتے ہیں کہ  $f(x)$  درج ذیل خطی تفرقی مساوات کو مطمئن کرتا ہے۔

$$(23.76) \quad y' - y + \frac{1}{x} = 0$$

ہم بلا واسطہ ثابت کر سکتے ہیں کہ اس تفرقی مساوات کا صرف ایک حل  $y$  پایا جاتا ہے اور کہ  $y$  اور  $y'$  مثبت  $x$  کے لئے موجود ہیں اور ان کے متقارب تسلسل پائے جاتے ہیں۔ مساوات 23.68 اور مساوات 23.69 کو مساوات 23.76 میں پر کر کے  $x$  کے ایک جیسے طاقتوں کے عددی سروں کو آپس میں برابر پر کرتے ہوئے

$$-c_0 = 0, \quad -c_1 + 1 = 0, \quad -c_1 - c_2 = 0, \quad \dots, \quad -nc_n - c_{n+1} = 0, \dots$$

یعنی

$$c_0 = 0, \quad c_1 = 1, \quad c_2 = -1, \dots, c_{n+1} = (-1)^n n! \quad \dots$$

حاصل ہو گا۔ اس طرح قوت نمائی تکمل کا متقارب تسلسل درج ذیل ہو گا۔

$$(23.77) \quad Ei(x) = e^{-x} f(x) \sim e^{-x} \left( \frac{1}{x} - \frac{1}{x^2} + \frac{2!}{x^3} - \frac{3!}{x^4} + \dots \right)$$

□



## سوالات



## ضمیمہ ۱

### اضافی ثبوت

صفحہ 139 پر مسئلہ 2.2 بیان کیا گیا جس کا ثبوت یہاں پیش کرتے ہیں۔

ثبوت : یکتائی (مسئلہ 2.2)  
تصور کریں کہ کھلے وقفے  $I$  پر ابتدائی قیمت مسئلہ

$$(0.1) \quad y'' + p(x)y' + q(x)y = 0, \quad y(x_0) = K_0, \quad y'(x_0) = K_1$$

کے دو عدد حل  $y_1(x)$  اور  $y_2(x)$  پائے جاتے ہیں۔ ہم ثابت کرتے ہیں کہ  $I$  پر ان کا فرق

$$y(x) = y_1(x) - y_2(x)$$

مکمل صفر کے برابر ہے۔ یوں  $y_1(x) \equiv y_2(x)$  ہو گا جو یکتائی کا ثبوت ہے۔

چونکہ مساوات 1.1 خطی اور متجانس ہے لہذا  $I$  پر  $y(x)$  بھی اس کا حل ہو گا اور چونکہ  $y_1$  اور  $y_2$  دونوں یکساں ابتدائی معلومات پر پورا اترتے ہیں لہذا  $y$  درج ذیل ابتدائی معلومات پر پورا اترے گا۔

$$(0.2) \quad y(x_0) = 0, \quad y'(x_0) = 0$$

ہم تفاعل

$$(0.3) \quad z = y^2 + y'^2$$

اور اس کے تفرق

$$(1.4) \quad z' = 2yy' + 2y'y''$$

پر غور کرتے ہیں۔ تفرقی مساوات ۱.۱ کو

$$y'' = -py' - qy$$

لکھتے ہوئے اس کو  $z'$  میں پر کرتے ہیں۔

$$(1.5) \quad z' = 2yy' + 2y'(-py' - qy) = 2yy' - 2py'^2 - 2qyy'$$

اب چونکہ  $y$  اور  $y'$  حقیقی تفاعل ہیں لہذا ہم

$$(1.6) \quad (y \mp y')^2 = y^2 \mp 2yy' + y'^2 \geq 0$$

یعنی

$$(1.7) \quad \text{(الف)} \quad 2yy' \leq y^2 + y'^2 = z, \quad \text{(ب)} \quad -2yy' \leq y^2 + y'^2 = z,$$

لکھ سکتے ہیں جہاں مساوات ۱.۳ کا استعمال کیا گیا ہے۔ مساوات ۱.۷-ب کو  $-z \leq 2yy'$  لکھتے ہوئے مساوات ۱.۷ کے دونوں حصوں کو  $z \leq |2yy'|$  لکھا جاسکتا ہے۔ یوں مساوات ۱.۵ کے آخری جزو کے لئے

$$-2qyy' \leq |-2qyy'| = |q| |2yy'| \leq |q| z$$

لکھا جاسکتا ہے۔ اس نتیجے کے ساتھ ساتھ  $-p \leq |p|$  استعمال کرتے ہوئے اور مساوات ۱.۷-الف کو مساوات ۱.۵ کے  $2yy'$  جزو میں استعمال کرتے ہوئے

$$z' \leq z + 2|p|y'^2 + |q|z$$

ملتا ہے۔ اب چونکہ  $y'^2 \leq y^2 + y'^2 = z$  ہے لہذا اس سے

$$z' \leq (1 + |p| + |q|)z$$

ملتا ہے۔ اس میں  $h = 1 + |p| + |q|$  لکھتے ہوئے

$$(1.8) \quad z' \leq hz \quad I \text{ پر تمام } x$$

حاصل ہوتا ہے۔ اسی طرح مساوات ۱.۵ اور مساوات ۱.۷ سے درج ذیل بھی حاصل ہوتا ہے۔

$$(1.9) \quad \begin{aligned} -z' &= -2yy' + 2py'^2 + 2qyy' \\ &\leq z + 2|p|z + |q|z = hz \end{aligned}$$

مساوات 1.8 اور مساوات 1.9 کے غیر مساوات درج ذیل غیر مساوات کے مترادف ہیں

$$(0.10) \quad z' - hz \leq 0, \quad z' + hz \geq 0$$

جن کے بائیں ہاتھ کے جزو تکمل درج ذیل ہیں۔

$$F_1 = e^{-\int h(x) dx}, \quad F_2 = e^{\int h(x) dx}$$

چونکہ  $h(x)$  استمراری ہے لہذا اس کا تکمل پایا جاتا ہے۔ چونکہ  $F_1$  اور  $F_2$  مثبت ہیں لہذا انہیں مساوات 1.10 کے ساتھ ضرب کرنے سے

$$(z' - hz)F_1 = (zF_1)' \leq 0, \quad (z' + hz)F_2 = (zF_2)' \geq 0$$

حاصل ہوتا ہے۔ اس کا مطلب ہے کہ  $I$  پر  $zF_1$  بڑھ نہیں رہا اور  $zF_2$  گھٹ نہیں رہا۔ مساوات 1.2 کے تحت  $z(x_0) = 0$  ہے لہذا  $x \leq x_0$  کی صورت میں

$$(0.11) \quad zF_1 \geq (zF_1)_{x_0} = 0, \quad zF_2 \leq (zF_2)_{x_0}$$

ہو گا اور اسی طرح  $x \geq x_0$  کی صورت میں

$$(0.12) \quad zF_1 \leq 0, \quad zF_2 \geq 0$$

ہو گا۔ اب انہیں مثبت قیمتوں  $F_1$  اور  $F_2$  سے تقسیم کرتے ہوئے

$$(0.13) \quad z \leq 0, \quad z \geq 0 \quad I \text{ پر تمام } x \text{ کے لئے}$$

ملتا ہے جس کا مطلب ہے کہ  $I$  پر  $z = y^2 + y'^2 \equiv 0$  ہے۔ یوں  $I$  پر  $y \equiv 0$  یعنی  $y_1 \equiv y_2$  ہے جو درکار ثبوت ہے۔

□



## ضمیمہ ب

### مفید معلومات

#### 1. ب. اعلیٰ تفاعل کے مساوات

قوت نمائی تفاعل  $e^x$  (شکل 1. ب-الف)

$$e = 2.718\ 281\ 828\ 459\ 045\ 235\ 360\ 287\ 471\ 353$$

$$(1. ب.) \quad e^x e^y = e^{x+y}, \quad \frac{e^x}{e^y} = e^{x-y}, \quad (e^x)^y = e^{xy}$$

قدرتی لوگارٹھم (شکل 1. ب-ب)


$$(2. ب.) \quad \ln(xy) = \ln x + \ln y, \quad \ln \frac{x}{y} = \ln x - \ln y, \quad \ln(x^a) = a \ln x$$

$e^x$  کا الٹ  $\ln x$  ہے۔ اس کے علاوہ  $e^{\ln x} = x$  اور  $e^{-\ln x} = e^{\ln \frac{1}{x}} = \frac{1}{x}$  ہیں۔


اساس دس کا لوگارٹھم  $\log_{10} x$  یا  $\log x$

$$(3. ب.) \quad \log x = M \ln x, \quad M = \log e = 0.434\ 294\ 481\ 903\ 251\ 827\ 651\ 128\ 918\ 917$$

$$(4. ب.) \quad \ln x = \frac{1}{M} \log x, \quad \frac{1}{M} = 2.302\ 585\ 092\ 994\ 045\ 684\ 017\ 991\ 454\ 684$$



شکل 1. ب: قوت نمائی تفاعل اور قدرتی لوگار تھم تفاعل



شکل 2. ب: سائن نمائندگی تفاعل

$10^x$  کا الٹ  $\log x$  ہے۔ اس کے علاوہ  $10^{\log x} = x$  اور  $10^{-\log x} = \frac{1}{x}$  ہیں۔

سائن اور کوسائن تفاعل (شکل 2. ب-الف اور ب)۔ احصائے تکملات میں زاویہ کو ریڈین میں ناپا جاتا ہے۔ یوں  $\sin x$  اور  $\cos x$  کا دوری عرصہ  $2\pi$  ہو گا۔  $\sin x$  طاق ہے یعنی  $\sin(-x) = -\sin x$  ہو گا جبکہ  $\cos x$  جفت ہے یعنی  $\cos(-x) = \cos x$  ہو گا۔

$$1^\circ = 0.017453292519943 \text{ rad}$$

$$1 \text{ radian} = 57^\circ 17' 44.80625'' = 57.2957795131^\circ$$

(ب.5)

$$\sin^2 x + \cos^2 x = 1$$



(ب.6)

$$\sin(x+y) = \sin x \cos y + \cos x \sin y \quad \sin(x-y) = \sin x \cos y - \cos x \sin y$$

$$\cos(x+y) = \cos x \cos y - \sin x \sin y$$

$$\cos(x-y) = \cos x \cos y + \sin x \sin y$$

(ب.7)

$$\sin 2x = 2 \sin x \cos x, \quad \cos 2x = \cos^2 x - \sin^2 x$$

(ب.8)

$$\sin x = \cos \left( x - \frac{\pi}{2} \right) = \cos \left( \frac{\pi}{2} - x \right)$$

$$\cos x = \sin \left( x + \frac{\pi}{2} \right) = \sin \left( \frac{\pi}{2} - x \right)$$

(ب.9)

$$\sin(\pi - x) = \sin x, \quad \cos(\pi - x) = -\cos x$$

(ب.10)

$$\cos^2 x = \frac{1}{2}(1 + \cos 2x), \quad \sin^2 x = \frac{1}{2}(1 - \cos 2x)$$

(ب.11)

$$\sin x \sin y = \frac{1}{2}[-\cos(x+y) + \cos(x-y)]$$

$$\cos x \cos y = \frac{1}{2}[\cos(x+y) + \cos(x-y)]$$

$$\sin x \cos y = \frac{1}{2}[\sin(x+y) + \sin(x-y)]$$

(ب.12)

$$\sin u + \sin v = 2 \sin \frac{u+v}{2} \cos \frac{u-v}{2}$$

$$\cos u + \cos v = 2 \cos \frac{u+v}{2} \cos \frac{u-v}{2}$$

$$\cos v - \cos u = 2 \sin \frac{u+v}{2} \sin \frac{u-v}{2}$$

(ب.13)

$$A \cos x + B \sin x = \sqrt{A^2 + B^2} \cos(x \mp \delta), \quad \tan \delta = \frac{\sin \delta}{\cos \delta} = \pm \frac{B}{A}$$

(ب.14)

$$A \cos x + B \sin x = \sqrt{A^2 + B^2} \sin(x \mp \delta), \quad \tan \delta = \frac{\sin \delta}{\cos \delta} = \mp \frac{A}{B}$$


(ٹینجنٹ، کوٹینجنٹ، سیکنٹ، کوسیکنٹ (شکل 3. ب-الف، ب))

(ب.15)

$$\tan x = \frac{\sin x}{\cos x}, \quad \cot x = \frac{\cos x}{\sin x}, \quad \sec x = \frac{1}{\cos x}, \quad \csc x = \frac{1}{\sin x}$$

(ب.16)

$$\tan(x+y) = \frac{\tan x + \tan y}{1 - \tan x \tan y}, \quad \tan(x-y) = \frac{\tan x - \tan y}{1 + \tan x \tan y}$$



شکل 3. ب: ٹینجٹ اور کو ٹینجٹ

ہذلولی تفاعل (ہذلولی سائن  $\sinh x$  وغیرہ۔ شکل 4. ب-الف، ب)

$$\sinh x = \frac{1}{2}(e^x - e^{-x}), \quad \cosh x = \frac{1}{2}(e^x + e^{-x})$$

$$\tanh x = \frac{\sinh x}{\cosh x}, \quad \coth x = \frac{\cosh x}{\sinh x}$$

$$\cosh x + \sinh x = e^x, \quad \cosh x - \sinh x = e^{-x}$$

$$\cosh^2 x - \sinh^2 x = 1$$

$$\sinh^2 x = \frac{1}{2}(\cosh 2x - 1), \quad \cosh^2 x = \frac{1}{2}(\cosh 2x + 1)$$



$$\sinh(x \mp y) = \sinh x \cosh y \mp \cosh x \sinh y$$

$$\cosh(x \mp y) = \cosh x \cosh y \mp \sinh x \sinh y$$

$$\tanh(x \mp y) = \frac{\tanh x \mp \tanh y}{1 \mp \tanh x \tanh y}$$

گیما تفاعل (شکل 5. ب)  $\Gamma(\alpha)$  کی تعریف درج ذیل تکمل ہے

$$\Gamma(\alpha) = \int_0^\infty e^{-t} t^{\alpha-1} dt \quad (\alpha > 0)$$

(ب) ٹھوس خط  $\tanh x$  ہے جبکہ نقطہ دار خط  $\coth x$  ہے۔(الف) ٹھوس خط  $\sinh x$  ہے جبکہ نقطہ دار خط  $\cosh x$  ہے۔

شکل 4. ب: ہڈلولی سائن، ہڈلولی تفاعل۔

جو صرف مثبت ( $\alpha > 0$ ) کے لئے معنی رکھتا ہے (یا اگر ہم مخلوط  $\alpha$  کی بات کریں تب یہ  $\alpha$  کی ان قیمتوں کے لئے معنی رکھتا ہے جن کا حقیقی جزو مثبت ہو)۔ مکمل بالخصوص سے درج ذیل اہم تعلق حاصل ہوتا ہے۔

$$\Gamma(\alpha + 1) = \alpha \Gamma(\alpha) \quad (23. \text{ب})$$

مساوات 22. ب سے  $\Gamma(1) = 1$  ملتا ہے۔ یوں مساوات 23. ب استعمال کرتے ہوئے  $\Gamma(2) = 1$  حاصل ہو گا جسے دوبارہ مساوات 23. ب میں استعمال کرتے ہوئے  $\Gamma(3) = 2 \times 1$  ملتا ہے۔ اسی طرح بار بار مساوات 23. ب استعمال کرتے ہوئے  $\alpha$  کی کسی بھی عدد صحیح مثبت قیمت  $k$  کے لئے درج ذیل حاصل ہوتا ہے۔

$$\Gamma(k + 1) = k! \quad (k = 0, 1, 2, \dots) \quad (24. \text{ب})$$


مساوات 23. ب کے بار بار استعمال سے درج ذیل حاصل ہوتا ہے

$$\Gamma(\alpha) = \frac{\Gamma(\alpha + 1)}{\alpha} = \frac{\Gamma(\alpha + 2)}{\alpha(\alpha + 1)} = \dots = \frac{\Gamma(\alpha + k + 1)}{\alpha(\alpha + 1)(\alpha + 2) \dots (\alpha + k)}$$

جس کو استعمال کرتے ہوئے ہم  $\alpha$  کی منفی قیمتوں کے لئے گیمما تفاعل کی درج ذیل تعریف پیش کرتے ہیں

$$\Gamma(\alpha) = \frac{\Gamma(\alpha + k + 1)}{\alpha(\alpha + 1)(\alpha + 2) \dots (\alpha + k)} \quad (\alpha \neq 0, -1, -2, \dots) \quad (25. \text{ب})$$

جہاں  $k$  کی ایسی کم سے کم قیمت چنی جاتی ہے کہ  $\alpha + k + 1 > 0$  ہو۔ مساوات 22. ب اور مساوات 25. ب مل کر  $\alpha$  کی تمام مثبت قیمتوں اور غیر عددی صحیحی منفی قیمتوں کے لئے گیمما تفاعل دیتے ہیں۔



شکل 5. ب: گیما تفاعل

گیما تفاعل کو حاصل ضرب کی حد بھی فرض کیا جاسکتا ہے یعنی

$$(ب.26) \quad \Gamma(\alpha) = \lim_{n \rightarrow \infty} \frac{n! n^\alpha}{\alpha(\alpha+1)(\alpha+2) \cdots (\alpha+n)} \quad (\alpha \neq 0, -1, \dots)$$

مساوات 25. ب اور مساوات 26. ب سے ظاہر ہے کہ مخلوط  $\alpha$  کی صورت میں  $\alpha = 0, -1, -2, \dots$  پر گیما تفاعل کے قطب پائے جاتے ہیں۔

$\alpha$  کی بڑی قیمت کے لئے گیما تفاعل کی قیمت کو درج ذیل کلیہ سٹرلنگ سے حاصل کیا جاسکتا ہے جہاں  $e$  قدرتی لوگار تھم کی اساس ہے۔

$$(ب.27) \quad \Gamma(\alpha+1) \approx \sqrt{2\pi\alpha} \left(\frac{\alpha}{e}\right)^\alpha$$

آخر میں گیما تفاعل کی ایک اہم اور مخصوص (درج ذیل) قیمت کا ذکر کرتے ہیں۔

$$(ب.28) \quad \Gamma\left(\frac{1}{2}\right) = \sqrt{\pi}$$

نا مکمل گیما تفاعل

$$(ب.29) \quad P(\alpha, x) = \int_0^x e^{-t} t^{\alpha-1} dt, \quad Q(\alpha, x) = \int_x^\infty e^{-t} t^{\alpha-1} dt \quad (\alpha > 0)$$

$$(ب.30) \quad \Gamma(\alpha) = P(\alpha, x) + Q(\alpha, x)$$

بیٹا تفاعل

$$(ب.31) \quad B(x, y) = \int_0^1 t^{x-1} (1-t)^{y-1} dt \quad (x > 0, y > 0)$$

بیٹا تفاعل کو گیما تفاعل کی صورت میں بھی پیش کیا جاسکتا ہے۔

$$(ب.32) \quad B(x, y) = \frac{\Gamma(x)\Gamma(y)}{\Gamma(x+y)}$$

تفاعل خلل (شکل 6. ب)

$$(ب.33) \quad \operatorname{erf} x = \frac{2}{\sqrt{\pi}} \int_0^x e^{-t^2} dt$$

مساوات 33. ب کے تفرق  $\operatorname{erf}' x = \frac{2}{\sqrt{\pi}} e^{-x^2}$  کی مکارن تسلسل

$$\operatorname{erf}' x = \frac{2}{\sqrt{\pi}} \left( x - \frac{x^3}{1!3} + \frac{x^5}{2!5} - \frac{x^7}{3!7} + \dots \right)$$

کا تکمیل لینے سے تفاعل خلل کی تسلسل صورت حاصل ہوتی ہے۔


$$(ب.34) \quad \operatorname{erf} x = \frac{2}{\sqrt{\pi}} \left( x - \frac{x^3}{1!3} + \frac{x^5}{2!5} - \frac{x^7}{3!7} + \dots \right)$$

$\operatorname{erf} \infty = 1$  ہے۔ مکملہ تفاعل خلل


$$(ب.35) \quad \operatorname{erfc} x = 1 - \operatorname{erf} x = \frac{2}{\sqrt{\pi}} \int_x^\infty e^{-t^2} dt$$

فرسئل تکملات (شکل 7. ب)

$$(ب.36) \quad C(x) = \int_0^x \cos(t^2) dt, \quad S(x) = \int_0^x \sin(t^2) dt$$



شکل 6.ب: تفاعل خلل۔



شکل 7.ب: فرسل عملیات

$$S(\infty) = \sqrt{\frac{\pi}{8}} \text{ اور } C(\infty) = \sqrt{\frac{\pi}{8}}^1 \text{ ہیں۔ مکملہ تفاعل}$$

$$(ب.37) \quad c(x) = \frac{\pi}{8} - C(x) = \int_x^\infty \cos(t^2) dt$$

$$(ب.38) \quad s(x) = \frac{\pi}{8} - S(x) = \int_x^\infty \sin(t^2) dt$$


تکمل سائن (شکل 8.ب)

$$(ب.39) \quad \text{Si}(x) = \int_0^x \frac{\sin t}{t} dt$$

Si  $\infty = \frac{\pi}{2}$  کے برابر ہے۔ تکملہ تفاعل

$$(ب.40) \quad \text{si}(x) = \frac{\pi}{2} - \text{Si}(x) = \int_x^\infty \frac{\sin t}{t} dt$$

complementary functions<sup>1</sup>



شکل 8. ب: عمل سائن

تکمل کو سائن

$$(ب.41) \quad \text{si}(x) = \int_x^\infty \frac{\cos t}{t} dt \quad (x > 0)$$

تکمل قوت نمائی

$$(ب.42) \quad \text{Ei}(x) = \int_x^\infty \frac{e^{-t}}{t} dt \quad (x > 0)$$

تکمل لوگارتمی

$$(ب.43) \quad \text{li}(x) = \int_0^x \frac{dt}{\ln t}$$

